




ദീപ്ത സ്മരണകളുണർത്തുന്ന പുണ്യപുരുഷൻ

കാർമേലാ വൃതമായ മലങ്കര ഓർത്ത ഡോക്സ് സഭാ മണ്ഡലത്തിൽ ഉദിച്ചുയർന്ന ഒരു ദിവ്യജ്യോതിസായിരുന്നു പുത്തൻകാവിൽ കൊച്ചു തിരുമേനി. വിദേശീയരുടെ ആക്രമണം കൊണ്ടും ബുദ്ധിശൂന്യമായ ആഭ്യന്തര കലഹത്താലും കാതലായ വിശ്വാസ സത്യങ്ങളെ പറ്റിയുള്ള അജ്ഞത മൂലവും വിശ്വാസ വിപരീതങ്ങളുടെ പുത്തൻ ശൈലികളുടെ കടന്നുകയറ്റവും മലങ്കര ഓർത്ത ഡോക്സ് സഭയെ ഒരു നീരാളി കണക്ക് പിടിച്ച മർത്തിയപ്പോൾ തന്റെ വ്യക്തി പ്രഭാവംകൊണ്ടും വാഗ്വിലാസം കൊണ്ടും സംഘടനാ ശൈലി കൊണ്ടും മധുര ശാരീരംകൊണ്ടും മലങ്കര സഭാമക്കളെ വിശ്വാസത്തിൽ ഉറപ്പിച്ചു നിർത്താൻ പുത്തൻകാവിൽ കൊച്ചുതിരുമേനിയ്ക്ക് കഴിഞ്ഞു.

റോമാ നുകത്തിൻ കീഴിലേക്ക് മലങ്കര സഭയെ വീണ്ടും നയിക്കാൻ ശ്രമിച്ച തന്റെ ഗുരുക്കൂടിയായിരുന്ന മാർ ഇവാന്റിയോസിന്റെ തന്ത്രങ്ങൾക്ക് എതിരെയും വിശ്വാസത്തിൽ മായം ചേർത്ത് ആചാരാനുഷ്ഠാനങ്ങൾക്കു പുതിയ ശൈലികൾ കൊണ്ടു വരാൻ ശ്രമിച്ച സി. എം. എസ്. മിഷനറിമാരുടെ പരിപാടികൾക്ക് എതിരെയും പ്രൊട്ടസ്റ്റന്റ് വിശ്വാസം മദ്ധ്യതിരുവിതാംകൂറിൽ വേരുറപ്പിക്കാൻ ശ്രമം ആരംഭിച്ചപ്പോൾ അതിനെതിരെയും ധീരമായി നിന്നുകൊണ്ട് പൂർവ്വപിതാക്കന്മാർ പകർന്നു നൽകിയ വിശ്വാസാചാരാനുഷ്ഠാനങ്ങൾ അഭംഗ്യം കാത്ത് സൂക്ഷിക്കുവാനും അത് ജനങ്ങളിലേക്ക് പകർന്നു നൽകുവാനും ഈ പുണ്യപിതാവിനു സാധിച്ചു.

മാക്കാംകുന്നിലും നിലയ്ക്കലും കല്ലുപാറയിലും മറ്റും അദ്ദേഹം നടത്തിയ പ്രബോധനങ്ങൾ ജനങ്ങളെ സത്യവിശ്വാസത്തിൽ ഉറപ്പിച്ചു നിർത്തുവാൻ പര്യാപ്തങ്ങളായിരുന്നു. വേദാധിഷ്ഠിതമായ സത്യവിശ്വാസ നിർഭരമായ പ്രസംഗങ്ങൾ നടത്തി വിശ്വാസ വിപരീതങ്ങൾക്കെതിരെ ശക്തമായി പ്രതികരിച്ചു. 'എന്റെ ദൈവം എന്റെ സഭ' എന്ന് നിരന്തരം പ്രഖ്യാപിച്ച് സഭാസന്ദേഹം ജനങ്ങളിൽ ഊട്ടി യുറപ്പിച്ചു.

വിശ്വമരഹിതമായ സഞ്ചാരങ്ങൾ നടത്തി, പള്ളികളും പള്ളിക്കൂടങ്ങളും നിർമ്മിച്ചും, സഭാസമാധാന പർച്ചകൾ നടത്തിയും സഭയെ കെട്ടുറപ്പുള്ളതാക്കാൻ ശ്രമിച്ചു. സഭാസേവന സന്നദ്ധരായവരെ കണ്ടെത്തി അവർക്കു വേണ്ടതായ പരിശീലനം നൽകി സഭയ്ക്കും സമൂഹത്തിനും കൊള്ളാവുന്ന വരായി രൂപപ്പെടുത്തി എടുക്കുക എന്നത് തിരുമേനിയുടെ ജീവിതവ്രതമായിരുന്നു. ദീർഘയാത്രകളിൽ സഭയിലെ പിതാക്കന്മാർക്കു വിശ്രമത്തിനും മറ്റ് ആവശ്യങ്ങൾക്കും ഉപകരിക്കത്തക്കവണ്ണം പൊതുമാർഗ്ഗത്തിന്റെ വശങ്ങളിലായി കാതോലിക്കേറ്റ് സെന്ററുകൾ ഉണ്ടാകണമെന്ന അദ്ദേഹത്തിന്റെ ദീർഘവീക്ഷണത്തെ വിളിച്ചോതുന്നു, പഠനവും ബന്ധവും.

സഭയുടെ ആത്മീയ വളർച്ച വിവിധ സംഘടനകളുടെ വളർച്ചയിലൂടെയാണെന്ന് മനസ്സിലാക്കിയ അദ്ദേഹം ആത്മീയ പ്രസ്ഥാനങ്ങളെ ക്രമീകൃതമായ പ്രവർത്തനങ്ങൾക്ക് ഊടും പാവും നെയ്തു. പ്രാർത്ഥനായോഗം, വനിതാ സമാജം, യുവജന പ്രസ്ഥാനം, ബാല-ബാലികാ സമാജം, സന്നദ്ധ സുവിശേഷ സംഘം തുടങ്ങിയവയുടെ പ്രവർത്തനങ്ങൾക്കു പുത്തൻ ദിശാബോധം നൽകി. സംഘടനകൾ രൂപപ്പെടുത്തിയതുകൊണ്ട് മാത്രമാകയില്ല, അതിനു നേതൃത്വം നൽകുന്നവർ സമർപ്പണവും ദൈവാശ്രയവും ജീവിത വിശുദ്ധിയും ഉത്തമ മാതൃകയും ഉള്ളവർ ആയിരിക്കണം എന്ന് തിരുമേനി എപ്പോഴും ആഗ്രഹിച്ചിരുന്നു.

പുത്തൻകാവിൽ കൊച്ചുതിരുമേനിയുടെ ഗാന മാധുര്യം തുളുമ്പിയ ആത്മീയ പീയൂഷധാര പകർന്ന - പ്രഭാഷണങ്ങളും പ്രസന്നമധുരമായ സംസാര ശൈലിയും ചിരിതോരാത്ത മുഖവും അദ്ദേഹത്തെ നേരിൽ ദർശിച്ചവർ അവരുടെ ഉള്ളിൽ ഇന്നും ദീപ്തമായ ഒരു ഓർമ്മയായി നിലനിൽക്കുന്നു.

ഫാ. എബ്രഹാം കോശി കുറുപ്പുറത്ത്



ഏപ്രിൽ 2016 വാല്യം: 29 ലക്കം: 4

പത്രാധിപസമിതി

മാനേജിംഗ് എഡിറ്റർ & പബ്ലിഷർ

അഭിവന്ദ്യ തോമസ് മാർ അത്താനാസിയോസ്
മെത്രാപ്പോലീത്താ

ഫോൺ: 0479-2453310, 2451331

ചീഫ് എഡിറ്റർ

റവ.ഫാ. ഏബ്രഹാം കോശി കുഞ്ഞുപുറത്ത്
ഫോൺ: 0479 - 2450287, 9447431096
E-mail: frabrahamkoshy@gmail.com

എക്സിക്യൂട്ടീവ് എഡിറ്റർ

റവ.ഫാ. വൈ. തോമസ്
ഫോൺ : 0479 -2453551, 9495351959

എഡിറ്റർ

ശ്രീ. സജി പട്ടാമം
ഫോൺ: 9446114346

അസോസിയേറ്റ് എഡിറ്റർ

റവ.ഫാ. സുനിൽ ജോസഫ് ഡാണാംപടിക്കൽ
ഫോൺ: 0479- 2454504, 9947429667

സർക്കുലേഷൻ മാനേജർ

റവ.ഫാ. തോമസ് വർഗീസ് കടവിൽ
ഫോൺ: 0479 - 2457586, 9447776146

വെബ് അഡ്മിനിസ്ട്രേറ്റർ

ശ്രീ. ബിനു ചാക്കോ
ഫോൺ: 0479 -2311692, 9446697328
E-mail: binu303@gmail.com

അംഗങ്ങൾ

റവ.ഫാ. തോമസ് കൊക്കാപ്പറമ്പിൽ
റവ.ഫാ. തോമസ് വർഗീസ് അമയിൽ
റവ.ഫാ. ഐപ്പി. സാം
റവ.ഫാ. മാത്യു ഏബ്രഹാം
റവ.ഫാ. ഷിബു വർഗ്ഗീസ്
ശ്രീ. ജോസ് പുതുവന
ശ്രീ. ഷാജൻ മാത്യു
ശ്രീ. എബി അലക്സാണ്ടർ
പ്രൊഫ. ബിൻസി റെജി

Bethel Patrika. P.B. No. 38,
Chengannur, Kerala. 689121

Ph. / Fax : +91 479 2451331

E-mail: bethelpatrika@gmail.com

website : www.bethelpatrika.org

താളുകളിൽ...

5 ഇടപത്രിക
സമ്മതിദാനാവകാശം വിലപ്പെട്ട അവകാശം
തോമസ് മാർ അത്താനാസിയോസ് മെത്രാപ്പോലീത്താ

6 അനുസ്മരണം
ആദർശധീരനും കർമ്മയോഗിയുമായ കൊച്ചുതിരുമേനി
ഫാ. റ്റി. ജെ. ജോഷ്വ

9 ലേഖനം
നാം എന്തുകൊണ്ട് ഇങ്ങനെ ചിന്തിക്കുന്നു?
ഫാ. തോമസ് വർഗീസ് അമയിൽ

11 ലേഖനം
വഴി ഇതാകുന്നു ഇതിൽ നടന്നുകൊൾവിൻ
ഡോ. എം. കുമാരക്കോസ്, പുല്ലുവഴി

13 ആരാധനാ വിജ്ഞാനീയം
പാരിതോഷികം
ഫാ. സഖറിയ പനയ്ക്കാമറ്റം

15 ലേഖനം
മലകര അസോസിയേഷൻ ഇനിയും....
ഫാ. ഐപ്പി. സാം

17 നിരീക്ഷണം
സഭാ ഭരണ സംവിധാനങ്ങൾ മെച്ചപ്പെടുത്തുന്നതിനുള്ള....
വർഗീസ് ജോൺ, തോട്ടപ്പുഴ

20 ലേഖനം
മുന്നോക്ക കോർപ്പറേഷനും ക്രൈസ്തവ വിഭാഗവും
അഡ്വ.പി. വി. വർഗീസ്, പുവത്തിനാൽ

21 ലേഖനം
എവിടെയാ ബറോഡയിലാണോ?
ഫാ. ഡോ. ഫിലിക്സ് യോഹന്നാൻ, തട്ടാശ്ശേരിൽ

23 നോമ്പ് വിചാരം
വി. നോമ്പ് : ഒരു ലഘു പഠനം
ഫാ. പി. വി. ജോൺ

25 ഏവൻ ശലീയോന്യ ചിന്തകൾ
ജീവനുള്ള വചനം
ഫാ. ഡോ. ഫിലിക്സ് യോഹന്നാൻ, തട്ടാശ്ശേരിൽ

തൊഴിലവസരങ്ങൾ	8
ബാലപത്രിക	29
ഹരിതപത്രിക	30
ദ്വൈമാസ വാർത്തകൾ	31
സന്ദേശങ്ങൾ വാർത്തകൾ	33

വരിസംഖ്യ	പരമ്പര നിരക്കുകൾ	
1 വർഷം ₹ 130	Cover Back Multy	₹ 6000
2 വർഷം ₹ 260	Front Inner Multy	₹ 4000
5 വർഷം ₹ 650	Back Inner Multy	₹ 3500
	Inner BW Half	₹ 1500
	Favours received	₹ 500
	Matrimonial	₹ 500

ബഥേൽ പത്രികയിൽ പ്രസിദ്ധീകരിക്കുന്ന ലേഖനങ്ങളിലെ ആശയങ്ങൾ ലേഖകരുടേതാണ്.
അത് മാസികയുടെ ഔദ്യോഗിക ആശയമല്ല - എന്ന് പത്രാധിപർ



സമ്മതിദാനാവകാശം വിലപ്പെട്ട അവകാശം

സമ്മതിദാനാവകാശത്തെ മൗലികാവകാശം എന്ന നിലയിലാണ് ഇന്ത്യൻ ഭരണഘടന നിർവ്വചിക്കുന്നത്. പൗരന്റെ തെരഞ്ഞെടുപ്പിന്റെയും വിലയിരുത്തലിന്റെയും പ്രാതിനിധ്യത്തിന്റെയും പ്രതീകമാണ് സമ്മതിദാനാവകാശം. അത് കരുതലോടും സൂക്ഷ്മതയോടും വിവേചനാധികാരത്തോടും വിനിയോഗിക്കേണ്ടത് നമ്മുടെ ഉത്തരവാദിത്വമാണ്. ജനാധിപത്യത്തിൽ ഒരു വ്യക്തിയ്ക്ക് ലഭിക്കുന്ന വലിയ സാധ്യതയെ അർഹിക്കുന്ന ഗൗരവത്തോടുകൂടിയാണോ നാം വിലയിരുത്തുന്നത് എന്ന് സംശയമാണ്. നൂറു ശതമാനം പോളിംഗ് എന്ന നിലവാരത്തിലേക്ക് നാം ഉയരാത്തത് സമ്മതിദാനാവകാശത്തോടുള്ള നമ്മുടെ നിസ്സാര സമീപനങ്ങൾ മൂലമാണ്.

സമ്മതിദാനാവകാശം വിവേകത്തോടുകൂടി ഉപയോഗിക്കേണ്ടതുണ്ട്. രാഷ്ട്രീയ അടിമകളായി പൗരൻ മാറിയാൽ പിന്നെ ജനാധിപത്യവും ഏകാധിപത്യവും തമ്മിൽ ഒരു വ്യത്യാസവും ഉണ്ടാവുകയില്ല. സ്വന്തനാടിന്റെയും സമൂഹത്തിന്റെയും സമഗ്ര വികസനത്തെപ്പറ്റിയുള്ള കാഴ്ചപ്പാടുകൾ നമ്മുടെ സമ്മതിദാന രേഖപ്പെടുത്തലിന്റെ മുഖ്യ മാനദണ്ഡമായി മാറണം.

കേരളത്തിലെ ന്യൂനപക്ഷ വിഭാഗത്തിന്റെ സമ്മതിദാനാവകാശ രേഖപ്പെടുത്തലിന്റെ സ്വഭാവം പഠിച്ചാൽ അവയിൽ ഭൂരിഭാഗവും രാഷ്ട്രീയ വിധേയത്വത്തിന്റെ പ്രതികരണങ്ങൾ ആണ്. ഈ രാഷ്ട്രീയ വിധേയത്വം കേരള ക്രൈസ്തവ സമൂഹത്തിലെ രണ്ടാം സ്ഥാനം അവകാശപ്പെടാൻ കഴിയുന്ന നമ്മളെ എവിടെ കൊണ്ടുചെന്നെത്തിച്ചിരിക്കുന്നു എന്നും വിലയിരുത്തണം. സ്ഥിരമായി കൂടെയുള്ളതിനെ ആരും ഗൗനിക്കാറില്ല എന്ന ചൊല്ല് അമ്പർത്ഥമാകുകയാണ് നമ്മുടെ കാര്യത്തിൽ. സഭ എന്ന നിലയിൽ പ്രത്യേക രാഷ്ട്രീയ തത്വശാസ്ത്രങ്ങളെ നമുക്ക് സ്വീകരിക്കാൻ കഴിയുകയില്ല എങ്കിലും രാജ്യസ്നേഹികളായ സഭാംഗങ്ങളുടെ നിയമസഭാംഗത്വവും, അതിനുള്ള ജയവും നമ്മുടെ ഉത്തരവാദിത്വമാണ്. നമ്മുടെ അഭിമാനമായി അവരുടെ വളർച്ചയെ കാണുവാനും ആവശ്യമായ കൈത്താങ്ങലുകൾ നൽകാനും നമുക്ക് ഉത്തരവാദിത്വമുണ്ട്.

സമ്മതിദാനാവകാശം സ്വന്തം സമുദായത്തിന്റെ അസ്ഥിത്വത്തിന്റെയും അഭിമാനത്തിന്റെയും കൂടെ വിഷയമാണ്. സ്വന്തം സമുദായത്തിന് വിലയില്ലാതെയാകുമ്പോൾ വിലയില്ലാതെയാകുന്നത് നാം തന്നെയാണ്. നമ്മുടെ ചില പ്രതിനിധികൾ കൂടി നിയമസഭയിൽ എത്തുമ്പോൾ അത് നമുക്ക് വലിയ ആത്മവിശ്വാസം പകരും. നമ്മേക്കൂടി ഈ മതേതര കേരളം ഉൾക്കൊണ്ടല്ലോ എന്ന ചിന്ത കൂടുതൽ ആത്മവിശ്വാസം പകരും. മതേതരത്വം എന്ന് പറഞ്ഞാൽ നാം സ്ഥിരമായി മറ്റുള്ളവർക്ക് വോട്ട് ചെയ്യുന്ന പ്രക്രിയ എന്നല്ലല്ലോ. ആ മതേതരത്വത്തിൽ നമ്മുടെ ആളുകളും ഉൾപ്പെടണം. അപ്പോൾ മാത്രമാണ്. നമുക്ക് ഉത്സാഹത്തോടെ സമ്മതിദാനാവകാശം വിനിയോഗിക്കുവാൻ കഴിയുന്നത്.

കാലത്തിന്റെ ചുവർ എഴുത്തുകൾ മനസ്സിലാക്കി, സമൂഹത്തിന്റെ ആവശ്യങ്ങൾ തിരിച്ചറിഞ്ഞ്, സമുദായത്തിന്റെ മാനം സംരക്ഷിച്ച്, വികസനത്തിന് പിൻതുണ നൽകി സമ്മതിദാന അവകാശം എന്ന വിലപ്പെട്ട അവകാശം രേഖപ്പെടുത്തുവാൻ എല്ലാവരും ശ്രമിക്കണമെന്ന് നാം നിങ്ങളെ ഓർമ്മിപ്പിക്കുന്നു.

തോമസ് മാർ അത്താനാസിയോസ് മെത്രാപ്പോലീത്ത

അനുസ്മരണം

ഫാ. റ്റി. ജെ. ജോഷ്വാ

വ്യക്തിപരമായ ബന്ധവും കടപ്പാടും പരാമർശിച്ചുകൊണ്ടു മാത്രമേ പുത്തൻകാവിൽ കൊച്ചുതിരുമേനിയെപ്പറ്റിയുള്ള അനുസ്മരണം നടത്താനാവൂ. എസ്. എസ്. എൽ. സി. പാസ്റ്റായ എനെ വൈദിക സെമിനാരി പഠനത്തിനയച്ചു തിരുമേനിയാണ്. ആലുവാ യു. സി. കോളേജിലെ പഠനത്തിനും അദ്ദേഹത്തിന്റെ നിയോഗമുണ്ടായിരുന്നു. തുടർന്ന് ബി. ഡി.യ്ക്കു പഠിക്കാൻ തക്കവണ്ണം കൽക്കട്ടാ, ബിഷപ്പ്സ് കോളേജിൽ പ്രവേശനം തരപ്പെടുത്തി തന്നു. അന്ത്യമായി അദ്ദേഹം കുന്നംകുളത്തിനു പോകുമ്പോൾ യാത്രാമദ്ധ്യേ യു. സി. കോളേജിൽ എത്തി എനെ കണ്ടു. അദ്ദേഹം മടങ്ങി വരുമ്പോൾ കഷ്ടാനുഭവ ആഴ്ചയിലെ ശുശ്രൂഷകൾക്ക് അദ്ദേഹത്തോടൊപ്പം ഞാൻ ഉണ്ടായിരിക്കണമെന്ന് നിർദ്ദേശിച്ചിരുന്നു. പക്ഷെ കുന്നംകുളത്തു വെച്ച് അദ്ദേഹം തന്റെ ശാശ്വത ഭവനത്തിലേക്ക് യാത്രയാവുകയായിരുന്നല്ലോ. എന്റെ ആത്മീക ജീവിതത്തിൽ ഊർജ്ജം പകർന്ന പിതാക്കന്മാരിൽ ഒന്നാമത് അനുസ്മരിക്കപ്പെടേണ്ടത് അദ്ദേഹമാണ്.

ആകാശത്തിൽ പ്രത്യക്ഷപ്പെടുന്ന മിന്നൽപ്പിണരിന്റെ ചിത്രമാണ് മനസ്സിൽ ഓടിയെത്തുന്നത്. ചക്രവാളത്തിൽ ക്ഷിപ്രമായി മിന്നിത്തെളിഞ്ഞ് അന്തരീക്ഷത്തെ മുഴുവൻ പ്രഭാപ്രസരംകൊണ്ട് ജാജലമാക്കി, അധികം താമസിയാതെ അപ്രത്യക്ഷമാകുന്നു. ഇതേ അനുഭവമാണ് കൊച്ചുതിരുമേനിയെപ്പറ്റി ചിന്തിക്കുമ്പോൾ മനസ്സിൽ തെളിയുന്നത്. മലങ്കര സഭാചക്രവാളത്തിൽ മിന്നൽപ്പിണർ പോലെ ഉദിച്ചുയർന്ന് തെക്കേ അറ്റം മുതൽ വടക്കേ അറ്റംവരെ ഹൃദയങ്ങളെ കീഴടക്കി വേഗത്തിൽ എരിഞ്ഞടങ്ങുകയായിരുന്നു. 1897ൽ ജനിച്ച 1951ൽ അൻപത്തിയഞ്ചാമത്തെ വയസ്സിൽ ഓട്ടം തികച്ച് കിരീട പ്രാപ്തിക്കായി മടങ്ങുകയായിരുന്നു. മുപ്പത്തിമൂന്നാം വയസ്സിൽ മെത്രാപ്പോലീത്തായായി. തുടർന്ന് ഇരുപത്തിയൊന്നു വർഷത്തെ അജപാലനം അനാദൃശ്യപാടവത്തോടെ നിറവേറ്റി.

ആദർശ ധീരനും കർമ്മയോഗിയുമായ കൊച്ചുതിരുമേനി



അദ്ദേഹം പ്രവർത്തനത്തിനെത്തുമ്പോൾ അന്നത്തെ സമൂഹത്തിന്റെ അവസ്ഥ എന്തായിരുന്നു? രണ്ടാം ലോകമഹായുദ്ധം വരുത്തിവെച്ച അനർത്ഥങ്ങളും സാമ്പത്തിക തകർച്ചയും രൂക്ഷമായിരുന്നു. സഞ്ചാര സൗകര്യങ്ങൾ ഏറെ യൊന്നുമില്ലാത്ത അവസ്ഥയിൽ അദ്ദേഹം ലൈൻബസ്സിലും കാളവണ്ടിയിലുമൊക്കെ യാത്ര ചെയ്തു. ഇടവകകൾ എല്ലാ ഗ്രാമങ്ങളിലും മലമ്പ്രദേശങ്ങളിലുമായിരുന്നു. ആശയ വിനിമയം ദുഷ്കരമായിരുന്നു. ടെലഫോൺ അന്നു പ്രചാരത്തിൽ വന്നിട്ടില്ല. ഇങ്ങനെ പരിമിതികളും പരാധീനതകളും ഏറെയുള്ള ഒരു സമൂഹത്തിലും സാഹചര്യത്തിലുമാണ് അദ്ദേഹം തന്റെ ശുശ്രൂഷാ രംഗത്ത് വമ്പിച്ച നേട്ടങ്ങൾ വരിച്ചത്.

ആ വ്യക്തിത്വത്തിലേക്കു നോക്കുമ്പോൾ അനാദൃശ്യമായ പലതും അവിടെ കാണാനുണ്ടായിരുന്നു. (1) ലാളിത്യം: ജീവിതത്തിന്റെ സമസ്ത മേഖലകളിലും ഇതു പ്രതിഫലിച്ചിരുന്നു. മൂന്നോ, നാലോ ചുവന്ന കുപ്പായം, നരച്ചു തുടങ്ങിയ പുറംകുപ്പായം, അത് അപൂർവ്വമായേ ധരിക്കാറുള്ളൂ. താമസിച്ച ബഥേൽ അരമന - ഒരു കിടക്കമുറിയും അടുക്ക

ഉയ്യും മാത്രമുള്ള ചെറിയ ഒരു കെട്ടിടം. അതും ചെങ്ങന്നൂരിന്റെ വൃത്തിഹീനമായ ഒരു പരിസരത്തിൽ, ആദ്യകാലത്ത് സ്വന്തമായ വാഹനമൊന്നുമില്ല. ഏറിയ പങ്കും ബസ്സിൽ യാത്ര, ഭക്ഷണത്തിലും ലാളിത്യം പ്രകടം. 'അടച്ചു വറ്റിച്ച ചമ്മന്തി' ഏറെ പ്രിയമായിരുന്നു.

(2) കർമ്മനിരന്തരം: ശാരീരികമായ അദ്ധ്വാനങ്ങളിൽ പോലും മടിച്ചു നിൽക്കാതെ പ്രവർത്തനനിരതമായി തുടർന്നു. അദ്ദേഹം പലപ്പോഴും ചുണ്ടിക്കാട്ടാറുള്ള ഒരു തത്വമുണ്ട്. ഇരുന്നു തുരുമ്പിച്ച് നഷ്ടമാകുന്നതിലും ഉപയോഗിച്ച് തേഞ്ഞു നഷ്ടമാകുന്നതാണ് ആശ്വാസം (It is better to be worn out that to be rusted out)

(3) ആർജ്ജവമാർന്ന സമീപനം: പെരുമാറ്റങ്ങളിലും സംഭാഷണങ്ങളിലും സുതാര്യതയും ആർജ്ജവവും പുലർത്തി ആരുടെയും മുഖത്തു നോക്കി വളച്ചുകെട്ടില്ലാതെ കാര്യങ്ങൾ തുറന്നു പറയുമായിരുന്നു. അതുമൂലം അദ്ദേഹത്തോട് എതിർപ്പും അമർഷവും പുലർത്തിയവരുമുണ്ട്. സ്വാർത്ഥ താല്പര്യമോ, സ്വാർത്ഥ സംരക്ഷണമോ അദ്ദേഹത്തിനില്ലായിരുന്നു. അദ്ദേഹം സ്ഥാപിച്ച സ്കൂളുകൾ സ്വന്തം മാനേജ്മെന്റിലോ, സ്വന്തക്കാരുടെ പേരിലോ ആക്കാതെ എല്ലാം കാര്യത്തിലേക്കു വന്നു വേണ്ടി ആയിരുന്നു.

അദ്ദേഹത്തിന്റെ സേവനങ്ങളും സംഭാവനകളും വിലയിരുത്തുമ്പോൾ 'മുമ്പേ പറക്കുന്ന പക്ഷി' എന്നു വിശേഷിപ്പിക്കാവുന്നതുപോലെ എല്ലാറ്റിലും മുൻപന്തിയിലായിരുന്നു.

a) വിശ്വാസ സംരക്ഷകൻ: അദ്ദേഹം കർമ്മരംഗത്ത് എത്തിയപ്പോൾ വിശ്വാസപരമായി മൂന്നു കേന്ദ്രങ്ങളിൽ നിന്നുള്ള വെല്ലുവിളികൾ സഭയ്ക്കു നേരിടുവാനുണ്ടായിരുന്നു. ഒന്ന്, മലങ്കര റീത്തു സ്ഥാപനം ഉയർത്തിയ വെല്ലുവിളി. മാർ ഈവാനിയോസ് സഭ വിട്ടുപോയി റീത്തു പ്രസ്ഥാനം ആരംഭിച്ചു. സഭയിലെ പല സ്ഥാപനങ്ങളെയും കൈയ്യിലൊതുക്കുവാൻ തുനിഞ്ഞു. കാര്യത്തിൽ സഭയുടെ വെല്ലുവിളിയെ കഥാപുരുഷൻ ധീരതയോടെ നേരിട്ട് പ്രസംഗ യോഗങ്ങളും ക്ലാസ്സുകളും മറ്റും സംഘടിപ്പിച്ചു. രണ്ടാമത്തെ വെല്ലുവിളി നവീകരണ സഭയിൽ നിന്നുള്ളതായിരുന്നു. സി. എം. എസ്. മിഷനറിമാരുടെ ഉപദേശത്തിൽ ആകൃഷ്ടരായി പുതിയ സഭ തന്നെ രൂപംകൊണ്ടു. സുവിശേഷപരമായ പ്രസംഗങ്ങളും കൺവൻഷനുകളും മറ്റൊരു വെല്ലുവിളി ഉയർത്തി. അതിനെ നേരിടാൻ മാക്കാംകുന്ന് കൺവൻഷൻ, സുവിശേഷ പ്രസംഗങ്ങൾ, ഇടവകകളിലെ പ്രവർത്തനങ്ങൾ ത്വരിതപ്പെടു

ത്താൻ ആഭ്യന്തര മിഷൻ ഇങ്ങനെ പലതും നടപ്പിലാക്കി.

b) മുളക്കുഴ കേന്ദ്രമാക്കി കുക്ക്സായിപ്പിന്റെ പെന്തിക്കോസ്തു സഭയും പലയിടത്തും നൂഴ്ത്തുകയറ്റം ചെയ്യുന്നുണ്ടായിരുന്നു. തിരുമേനിയുടെ വശ്യമായ പ്രസംഗ പര്യടനം സഭയുടെ വെല്ലുവിളികളെ നേരിടുവാൻ ഏറെ ഉപയുക്തമായി. അദ്ദേഹത്തിന്റെ പ്രസംഗങ്ങളിൽ സഭാചരിത്രം, ദൈവശാസ്ത്രം, തിരുവചന പ്രഖ്യാപനം എന്നിങ്ങനെ വിവിധ മേഖലകളിലേക്കു കടന്നെത്തി. പലപ്പോഴും ആംഗല സാഹിത്യകാരന്മാരെ ഉപദേശിക്കുമായിരുന്നു. അതിനെപ്പറ്റി ഗീവർഗീസ് ദ്വീതീയൻ ബാവാ കളിയാക്കി പറഞ്ഞത്: "കൊച്ചുമെത്രാച്ചൻ പ്രസംഗിക്കുമ്പോൾ 'വമ്പാൽ' ഇങ്ങനെ പറയുന്നു; അല്ലെങ്കിൽ 'നരിച്ചിർ' ഇങ്ങനെ പറയുന്നു എന്നിങ്ങനെ കേൾക്കാം" എന്നായിരുന്നു.

ഭരണരംഗത്തെ നേട്ടങ്ങൾ: മൂന്നു കാര്യങ്ങൾ എടുത്തുപറയത്തക്കവണ്ണമുണ്ട്.

(1) വൈദികരുടെ സ്ഥലം മാറ്റം: ഓരോ ഇടവകയ്ക്കുവേണ്ടിയും പട്ടമേറ്റിട്ടുള്ളതിനാൽ അവിടെ നിന്ന് വൈദികനെ മാറ്റാൻ പാടില്ല എന്ന നിലപാട് കൊലകൊമ്പന്മാരായ പല വൈദികരും എടുത്തിരുന്നു. പ്രത്യേകിച്ചും വലിയ പള്ളികളുടെ ചുമതല വഹിച്ചവർ. തിരുമേനി ധീരതയോടെ സ്ഥലംമാറ്റം (Transfer) എന്ന തത്വം നടപ്പാക്കുകയായിരുന്നു. എതിർപ്പുകളെ സുധീരം നേരിട്ടു. മലങ്കര സഭയിൽ തുമ്പമൺ ഭദ്രാസനത്തിലാണ് ഈ നയം ആദ്യം നടപ്പാക്കുന്നത്.

(2) വൈദികരുടെ ശമ്പള പദ്ധതി:

ഇവിടെയും വിമർശനവും എതിർപ്പും ഇടവകക്കാരിൽ നിന്നും ചില വൈദികരിൽ നിന്നും തിരുമേനിക്ക് അഭിമുഖീകരിക്കേണ്ടതായി വന്നു. പിന്നീട് പല വർഷങ്ങൾക്കുശേഷമാണ് ഈ പദ്ധതി മറ്റു ഭദ്രാസനങ്ങളിലും സഭ മുഴുവനും പ്രാവർത്തികമാക്കിയത്. മിക്ക കാര്യങ്ങളിലും അദ്ദേഹം ഒരു 'പയനീയർ' (pioneer) ആയിരുന്നു.

(3) മാനാക്കൈസ്ഥാനികളെ നീക്കി:

പല പള്ളികളിലും വർഷങ്ങളായി കൈസ്ഥാനം വിട്ടുകൊടുക്കാതെ ഇറുമ്പിപ്പിടിക്കുന്നവരുണ്ടായിരുന്നു.

തിരഞ്ഞെടുപ്പ് ഒക്കെ ഉണ്ടായാലും തൽസ്ഥാനം നിലനിർത്തുവാൻ അവർക്കു കഴിഞ്ഞിരുന്നു. ആ വ്യവസ്ഥിതിക്കു മാറ്റം വരുത്തി വർഷംതോറും കൈസ്ഥാനിയെ തിരഞ്ഞെടുക്കുന്ന രീതി കർശനമാക്കി.

(4) ആഭ്യന്തര മിഷൻ:

ഇടവകകൾ സന്ദർശിച്ച് ഭവന സന്ദർശനവും പ്രസംഗ യോഗങ്ങളും സ്റ്റഡി ക്ലാസ്സുകളും സംഘടിപ്പിക്കാൻ തക്കവണ്ണം ചെറിയ വേതനം കൊടുത്ത് സുവിശേഷകരെ നിയോഗിച്ചു. ഇടവകയിലെ എല്ലാ പ്രായക്കാരും പ്രവർത്തിക്കുവാൻ തക്കവണ്ണം ആദ്ധ്യാത്മിക സംഘടനകൾ ശക്തിപ്പെടുത്താൻ തിരുമേനി ഉത്സാഹിച്ചു.

വിദ്യാഭ്യാസ രംഗത്ത്:

പുതിയ സ്കൂളുകൾ സ്ഥാപിക്കാൻ ശ്രദ്ധിച്ചു. ഓരോ സ്ഥാപനവും കാതോലിക്കേറ്റിന്റെ പേരിലാണ് അദ്ദേഹം നേടിയത്. അത് പിന്നീടുള്ളവർക്ക് മാതൃകയാകാൻ തക്കവണ്ണമായിരുന്നു. കോർപ്പറേറ്റ് മാനേജ്മെന്റ് രൂപീകരിക്കുകയും അതിന്റെ ചുമതല തിരുമേനി നടത്തുകയും ചെയ്തു. കാതോലിക്കേറ്റ് കോളേജ് സ്ഥാപിക്കാനുള്ള നീക്കങ്ങൾ അദ്ദേഹം വരുത്തിയെങ്കിലും കോളേജ് ആരംഭിച്ചപ്പോഴേക്കും അദ്ദേഹം മൺമറഞ്ഞിരുന്നു.

ബഹുമുഖ പ്രതിഭ ആയിരുന്ന അദ്ദേഹം രണ്ടു പതിറ്റാണ്ടിൽ അധികം മലങ്കര സഭയെ മുഴുവൻ സ്പർശിക്കത്തവിധം വിജയകരമായി തന്റെ ദൗത്യം നിർവ്വഹിച്ചു. തുമ്പമൺ ഭദ്രാസനത്തിൽ പ്രത്യേകിച്ചും പല നൂതന പദ്ധതികളും ആവിഷ്കരിക്കാൻ ആ പുണ്യാത്മാവിനു കഴിഞ്ഞു. ഈശോ സഭക്കാർ ... (എങ്ങനെ വിദ്യാഭ്യാസ രംഗത്തും മറ്റും പ്രവർത്തിച്ച് കാതോലിക്കാ സഭയെ ചൈതന്യത്തിൽ വരുത്തുന്നുവോ അതുപോലെ ഒരു സമൂഹത്തെ വാർത്തെടുക്കാൻ അദ്ദേഹം ആഗ്രഹിച്ചു. അതിനു തുടക്കം കുറിക്കുകയും ചെയ്തു. അഭ്യസ്തവിദ്യരായ യുവാക്കളെ കണ്ടെത്തി അവരെ ബേസിൽ ദയറായിൽ അംഗങ്ങളാക്കി വിദ്യാർത്ഥി സമൂഹത്തിലും സാമൂഹ്യ രംഗത്തും നേതൃത്വം കൊടുക്കുവാൻ അവരെ പ്രാപ്തരാക്കുകയായിരുന്നു ലക്ഷ്യം. പക്ഷെ അതു ഫലമണിഞ്ഞില്ല എന്നുള്ളത് ഒരു ദുഃഖസത്യമാണ്.

എന്റെ ആത്മീയ ജീവിതത്തിൽ ഊർജ്ജം പകർന്ന പത്തുപിതാക്കന്മാരെപ്പറ്റി ഒരു പുസ്തകം രചിക്കുകയുണ്ടായി. അതിൽ ഒന്നാം സ്ഥാനത്ത് പ്രത്യക്ഷപ്പെടുന്നത് കൊച്ചുതിരുമേനിയാണ്. അദ്ദേഹം എന്റെ ജീവിതത്തിൽ സ്മരണാർഹനായി നിലകൊള്ളുന്നു. ആ പാവന സ്മരണയ്ക്കു മുമ്പിൽ എന്റെ കുപ്പുകൈ!

(8-4-2016ൽ കാതോലിക്കേറ്റ് കോളേജ് ആഡിറ്റോറിയത്തിൽ നടത്തിയ അനുസ്മരണ പ്രഭാഷണത്തിന്റെ സുഗ്രഹം)



തൊഴിലവസരങ്ങൾ

ഇപ്പോൾ അപേക്ഷിക്കേണ്ടത്

1. വനിതാ പോലീസ് കോൺസ്റ്റബിൾ (ആംഡ് ബെറ്റാലിയൻ) കാറ്റഗറി നമ്പർ: 40/2016. പത്തനംതിട്ട ജില്ലയിൽ ഒ. എക്സ് കാറ്റഗറിയിലേക്ക് (അദർ ക്രിസ്ത്യൻ) വീണ്ടും അപേക്ഷ ക്ഷണിച്ചിരിക്കുന്നു. (എൻ. സി. എ.) മുൻ പരസ്യപ്രകാരം ടി സമുദായത്തിൽ (ദളിത് ക്രിസ്ത്യൻ) പെട്ടവർ മതിയായി ഇല്ലാത്തതിനാലാണ് വീണ്ടും പരസ്യപ്പെടുത്തുന്നത്. അപ്രകാരം ലാറ്റിൻ കാതലിക്, എസ്. ഐ. യു. സി. നാടാർ എന്നിവർക്കും വീണ്ടും അപേക്ഷിക്കാൻ അവസരം ഉണ്ട്. 10-03-16 ഗസറ്റ് കാണുക.

2. കേരള പി. എസ്. സി. സർവ്വകലാശാലാ അസിസ്റ്റന്റ് തസ്തികയിൽ അപേക്ഷ ക്ഷണിച്ചു. ബിരുദമാണ് യോഗ്യത. യൂണിവേഴ്സിറ്റിയിലെ ഉയർന്ന ഉദ്യോഗങ്ങളിലേക്ക് സ്ഥാനക്കയറ്റം ലഭിക്കും. ഉദ്ദേശം 1500ഓളം ഒഴിവുകൾ ഉണ്ട്. പ്രായം 18നും 36നും മദ്ധ്യേ. അവസാന തീയതി: ഏപ്രിൽ 27. കാറ്റഗറി 42/2016. ഗസറ്റ് 22-03-2016. www.keralapsc.org കാണുക.

3. സർവ്വകലാശാലാ കമ്പ്യൂട്ടർ അസി. ഗ്രേഡ് 2. അപേക്ഷ ക്ഷണിച്ചു. കമ്പ്യൂട്ടർ വേർഡ് പ്രൊസസ്സിംഗ് യോഗ്യതയും സ്വീകരിക്കും. തുല്യമായി കണക്കാക്കുന്ന യോഗ്യതയ്ക്ക് പി. എസ്. സി. വെബ്സൈറ്റിലെ ക്വാളിഫിക്കേഷൻ ലിസ്റ്റ് നോക്കുക. അവസാന തീയതി: ഏപ്രിൽ 27. www.keralapsc.org കാണുക.

എന്താണ് എൻ. സി. എ. നോട്ടീഫിക്കേഷൻ?

തൊഴിൽ അവസരങ്ങൾ നൽകി പരസ്യം ചെയ്യുമ്പോൾ സംവരണ സമുദായത്തിന് അനുവദിച്ചിട്ടുള്ള കോട്ട പ്രകാരം അപേക്ഷകർ ഇല്ലെങ്കിൽ വീണ്ടും ടി സമുദായത്തെ ഉദ്ദേശിച്ച് മാത്രം പരസ്യം ചെയ്യുന്നതാണ് എൻ. സി. എ. (നോൺ കാൻഡിഡേറ്റ് അവയലബിൾ) നോട്ടീഫിക്കേഷൻ. ഇപ്രകാരം ഒ. എക്സ് (അദർ ക്രിസ്ത്യൻ, ലാറ്റിൻ, കാതലിക്, എസ്. ഐ. യു. സി. നാടാർ (സൗത്ത് ഇൻഡ്യ യൂണൈറ്റഡ് ക്രിസ്ത്യൻ) എന്നീ കാറ്റഗറിയിൽ വനിതാ പോലീസ് കോൺസ്റ്റബിൾ വേക്കൻസിക്ക് കാറ്റഗറി 36/2016, 38/2016, 40/2016 പ്രകാരം അപേക്ഷ കേരള പി. എസ്. സി. 10-03-2016ലെ ഗസറ്റ് പ്രകാരം ക്ഷണിച്ചിരിക്കുന്നു.

ഫ. തോമസ് വർഗീസ് അമയിൽ
(സഭാ വൈദിക സംഘം സെക്രട്ടറി)

‘കേരള നിയമസഭയിലേക്കുള്ള തെരഞ്ഞെടുപ്പു നെക്കുറിച്ച് എല്ലാ സമുദായ സംഘടനകളും അഭിപ്രായം രേഖപ്പെടുത്തുന്ന കാലമാണ്. അത് ഇപ്പോൾ മാത്രമല്ല മുൻപും ഉണ്ടായിട്ടുണ്ട്. ഓർത്തഡോക്സ് സഭാംഗങ്ങളായവരുടെ വിജയത്തിനായി ആഗ്രഹിക്കുകയും പ്രാർത്ഥിക്കുകയും ചെയ്യുന്നു എന്ന പരിശുദ്ധ ബാവാ തിരുമേനിയുടെ പ്രസ്താവന ചാനലുകൾ വളച്ചൊടിച്ച് സംപ്രേഷണം ചെയ്തിട്ടും ഒരു തത്വദീക്ഷയുമില്ലാതെ സഭയുടെ പരമാധ്യക്ഷനെ ചാനൽ ചർച്ചക്കാർ വിമർശിച്ചിട്ടും, കാതോലിക്കാബാവാ പറഞ്ഞാൽ വിശ്വാസികൾ കേൾക്കില്ല എന്ന് പാത്രിയർക്കീസുകാരൻ ഉന്നത നേതാവ് ചാനലിൽ വിളിച്ചുപറഞ്ഞിട്ടും സഭാംഗങ്ങളിൽ പലരും ഇതിന്റെ യഥാർത്ഥ ചേതോവികാരം മനസ്സിലാക്കാതെ ഇപ്പോഴും ഇരുട്ടിൽ തപ്പുന്നു. സഭാംഗങ്ങൾ എന്ന ലേബലിൽ ചിലർ ഈ കുപ്രചാരണങ്ങൾക്ക് ആക്കം വർദ്ധിപ്പിക്കുന്നു. പരിശുദ്ധ സഭ തിരഞ്ഞെടുത്തതുകൊണ്ടും, പട്ടം തന്നതുകൊണ്ടും മാത്രം അംഗീകാരവും പദവിയും ലഭിച്ചു എന്ന പൂർണ്ണ ബോധ്യത്തിൽ നിന്ന് ഈ ലേഖകനുണ്ടായ പ്രതികരണമാണ് താഴെക്കുറിക്കുന്നത്.

1. ചാനലുകളെ പരിശുദ്ധ ബാവാ തിരുമേനിക്കുണിച്ചുവരുത്തിയതല്ല. പരി. ബാവാതിരുമേനിയുടെ പ്രൈവറ്റ് സെക്രട്ടറിയുടെ പോലും അനുവാദത്തിന് കാത്തുനിൽക്കാതെ ഇടിച്ചുകയറി ചില സഭാംഗങ്ങൾ സ്ഥാനാർത്ഥികളായതിനെപ്പറ്റിയുള്ള പരി. ബാവാതിരുമേനിയുടെ അഭിപ്രായം ചോദിച്ചപ്പോൾ സഭാംഗങ്ങൾ ജയിച്ചുകാണണം എന്ന് ഈ സഭയുടെ മേലധ്യക്ഷൻ പറഞ്ഞതിൽ ആർക്കാണ് കുണ്ഠിതം. മാസവരി അടച്ച് അംഗതമുള്ളവരെയും വിശുദ്ധ കുദാസകളിൽ ക്രമമായി സംബന്ധിക്കുന്നവരുമായ സ്ഥാനാർത്ഥികളെ കൊടിയുടെ നിറം നോക്കി തള്ളിപ്പറയാത്തതാണോ സഭയുടെ പരമാധ്യക്ഷൻ ചെയ്ത തെറ്റ്. തന്റെ ആത്മീയ ആട്ടിൻപറ്റത്തിൽപ്പെട്ട വ്യക്തികളുടെ വിജയം സന്തോഷമാണ് എന്നുപറഞ്ഞതിൽ എന്തിനാണിത്ര അസ്വസ്ഥത. ഇത് കേട്ടിട്ട് ചിലരുടെയെങ്കിലും ഹൃദയം പൊട്ടി എന്നനിലയിൽ പ്രചരണം നടത്തുന്നവരോട് കൈസർക്കുള്ളത് മാത്രമേ കൈസർക്കു കൊടുക്കാവൂ എന്നോർമ്മിപ്പിക്കുന്നു.

2. ഏതെങ്കിലും മുന്നണി രാഷ്ട്രീയത്തിലേക്ക് വിശ്വാസികളെ ആഹ്വാനം ചെയ്താൽ എല്ലാ മുന്നണിയിലും പെട്ടവർ സഭയിൽ ഉള്ളതുകൊണ്ട് അതുപലരെയും വേദനിപ്പിക്കും എന്നത് പരമാർത്ഥം. എന്നാൽ ഏതു മുന്നണിയായാലും നമ്മുടെ ആളുകളെ കരുതണം എന്ന് പറയുന്നത് എങ്ങനെയാണ് തെറ്റാകുന്നത്. അത് സഭയുടെ സംഘബോധത്തിൽയും കൂട്ടായ്മയുടെയും പ്രതീകമല്ലേ. നാളെ സഭാംഗമെന്ന നിലയിൽ നിങ്ങൾ

നാം എന്തുകൊണ്ട് ഇങ്ങനെ ചിന്തിക്കുന്നു?

മത്സരിച്ചാലും ഈ കരുതലും പിൻതുണയും വേണ്ട എന്നാണോ.

3. വിമോചന സമരകാലത്ത് തുടർച്ചയായി ഇടയലേഖനങ്ങൾ പള്ളിയിൽ നിന്ന് വായിച്ചത് മൂലമല്ല സഭയുടെ അംഗങ്ങളുടെ ഇന്നു കാണുന്ന രാഷ്ട്രീയ അടിമത്വം രൂപപ്പെട്ടത്. അതിലെ നന്മകൾ എല്ലാം ആസ്വദിച്ചവർ ഇപ്പോൾ സഭാംഗങ്ങളെ കരുതണം, അവർ ഏത് മുന്നണിയായാലും എന്ന് സഭ പറയുമ്പോൾ എന്തിനാണ് അസ്വസ്ഥർ ആകുന്നത്.

4. രാഷ്ട്രീയത്തിൽ സഭയ്ക്ക് എന്ത് കാര്യം എന്ന് ചോദിച്ചാൽ സഭയിൽ രാഷ്ട്രീയക്കാർക്ക് എന്ത് കാര്യം എന്ന് തിരിച്ചു ചോദിക്കേണ്ടി വരും. എന്തിനാണ് പള്ളിപൊതുയോഗങ്ങളെ രാഷ്ട്രീയ വൽക്കരിച്ചത്? എന്തിനാണ് ഖദറിട്ട് (ഖദർ ഒരു രാഷ്ട്രീയ പാർട്ടിയുടെ മാത്രം അടയാളം എന്ന നിലയിലല്ല) പള്ളിപരിസരങ്ങളിൽ വിലസുന്നത്? എന്തിനാണ് രാഷ്ട്രീയത്തിൽ ബൂത്ത് സെക്രട്ടറി മുതൽ മുകളിലോട്ട് ഉള്ള സ്ഥാനങ്ങൾക്ക് വേണ്ടി പിതാക്കന്മാരുടെ കൈകളിൽ നിന്ന് എഴുത്തുകൾ വാങ്ങുന്നത്? എന്തിനാണ് ആത്മീയ സംഘടനകളുടെ അടക്കം ഉദ്ഘാടന വേദിയിൽ ഇത്തരം നേതാക്കന്മാരെ അവതരിപ്പിക്കുന്നത്? എന്തിനാണ് സഭയുടെ പദവികൾ സ്വന്തമാക്കുകയും അതുവച്ച് രാഷ്ട്രീയത്തിൽ ഇരിപ്പിടം സ്വന്തമാക്കാൻ നെട്ടോട്ടം ഓടുന്നത്? രാഷ്ട്രീയത്തെ പള്ളിയിൽ നിന്ന് പുറത്താക്കിയാൽ നമുക്ക് സഭയെ രാഷ്ട്രീയത്തിൽ നിന്നും മാറ്റിനിർത്താം.

5. നീതി നിക്ഷപക്ഷമായിട്ടാണോ ഇവിടെ നിർവ്വഹിക്കുന്നത്. കഴിഞ്ഞ സർക്കാരിൽ പാത്രിയർക്കീസ് വിഭാഗത്തിന് കൂടുതൽ ജനപ്രതിനിധികൾ ഉണ്ടായതിന്റെ ഗുണം അവർ അനുഭവിച്ചില്ലാ എന്ന് ആർക്കാണ് പറയുവാൻ കഴിയുക? സഭയുടെ പരമാധ്യക്ഷനെ പട്ടിണിക്കിട്ട് കൊല്ലുവാൻ നോക്കിയതും, വ്യക്തമായ കോടതിവിധികളെ നഗ്നമായി ലംഘിച്ചതും നമുക്ക് ഭൂരിപക്ഷമുള്ള ഇടങ്ങളിൽ പോലും അരമനകളിൽ വില്ലേജ് ഓഫീസർമാർ വരെ കയറി ധിക്കാരം കാട്ടിയതും നമ്മുടെ രാഷ്ട്രീയ അനാഥത്വം മൂലമല്ല. ആരുണ്ടായി നമ്മെ സംരക്ഷിക്കുവാൻ. തോമസ് പ്രഥമന്റെ ഇടതും വലതും ജനപ്രതിനിധികൾ കൂട്ട് ഇരിക്കുന്നത് കണ്ടിട്ടും നമ്മുടെ നേതാക്കന്മാർക്ക് എന്തേ തിരിച്ചറിവുണ്ടാകാത്തത്, എന്തേ പ്രതികരിക്കാത്തത്? നമുക്കും വേണം ചില ജനപ്രതിനിധികൾ എന്ന് ചിന്തിച്ചാൽ അത് എങ്ങനെ തെറ്റാകും? ഈ അവസ്ഥയിലേക്ക് നമ്മെക്കൊണ്ടുചെന്ന് എന്തിച്ചത് ആരാണ്?

6. കക്ഷിഭേദമെന്നു അടുത്ത് ചെന്ന് എല്ലാ നേതാക്കന്മാരോടും അർഹരായ സഭാംഗങ്ങളെ സീറ്റിനായി പരിഗണിക്കണം എന്ന് ചോദിക്കാഞ്ഞി

ട്രാണോ ചിലരുടെ ക്രൂരമായ ഈ തള്ളിപ്പറച്ചിൽ. (ഈ ഇലക്ഷൻ ഈ ആവശ്യത്തിനായി നേതാക്കന്മാരെ സന്ദർശിച്ച സഭാ ഡെലിഗേഷൻ അംഗമാണ് ഈ ലേഖകൻ) ചോദിച്ചാൽ തരികയില്ല. പ്രതികരിച്ചാൽ കണ്ണുരുട്ടും. സഭാംഗങ്ങളിൽ ചിലർക്ക് ഇത് കേൾക്കുമ്പോൾ സ്വർഗ്ഗരാജ്യം നഷ്ടപ്പെട്ട പ്രതീതിയാണ്. നേരെ ചൊവ്വേ പ്രാർത്ഥനാ യോഗത്തിൽ പങ്കെടുക്കാത്ത ചില നേതാക്കന്മാർ ഇപ്പോൾ കോർണർ മീറ്റിംഗ് നടത്തി സഭയെ വിരട്ടുന്ന തിരക്കിലാണ്. മലർന്നുകിടന്ന് കുറച്ചുകൂടി ഉയരത്തിൽ തൂപ്പുന്നതായതിനും ഇതിലും ഭേദം.

7. ക്രിസ്തുവിന്റെ പ്രസംഗ വിഷയങ്ങളിൽ പാപവും സ്വർഗ്ഗവും മാനസാന്തരവും മാത്രമായിരുന്നില്ല ഉണ്ടായിരുന്നത്. റോമാ ഗവൺമെന്റിന്റെ നികുതി, പട്ടിണി, അഴിമതി, കടം, ജോലി, അടിമ, ഇങ്ങനെ ധാരാളം വിഷയങ്ങൾ ഉണ്ടായിരുന്നു. പുരോഹിതന്മാർക്ക് മദ്യപാനത്തിൽ നിന്ന് ലേലം വിളിക്കാം, കോമഡി ഷോയ്ക്കും ടിക്കറ്റ് ഉദ്ഘാടനം ചെയ്യാം. എന്നാൽ സഭയ്ക്ക് രാഷ്ട്രീയ അവണഗന ഉണ്ട് അത് പരിഹരിക്കാൻ നാം ഉണരണം എന്ന പറഞ്ഞാൽ പിന്നെ എന്താ പുകിൽ. ഇങ്ങനെയൊക്കെ പറയാമോ. സഭയുടെ ശക്തിയിൽ മാത്രം ജീവിക്കുന്ന ഞാനടക്കം ഉള്ള പുരോഹിതന്മാർക്കും സംശയം ആയോ വേദനയുണ്ടാകും! പ്രശ്നമുണ്ടാകും തുടങ്ങി ഒത്തിരി മനോവിചാരങ്ങൾ. ആരുടെ വേദന? ആർ പ്രശ്നമുണ്ടാക്കുമെന്ന്? സഭയുണ്ടെങ്കിലെ ജീവിക്കാൻ കഴിയുള്ളൂ എന്ന് ബോധ്യമുള്ളവർക്ക് സഭയുടെ വേദനതന്നെയാണ് വലിയ കാര്യം. പ്രശ്നങ്ങളുണ്ടായാൽ അതു പരിഹരിക്കുവാൻ സഭയ്ക്ക് സംവിധാനങ്ങൾ ഉണ്ട്. മൂന്നു വർഷത്തിലപ്പുറം ഇടവക പട്ടക്കാരായി ആരെയും ഇവിടെ നിയമിക്കുന്നില്ലല്ലോ. പിന്നെയെന്തിനാണ് ഈ ആശങ്ക. പള്ളിയിലെ ട്രസ്റ്റിക്കും, സെക്രട്ടറിക്കും ആത്മീയ സംഘടനാ പ്രവർത്തകർക്കും പറയാം, പ്രവർത്തിക്കാം. പള്ളി ഓഫീസിൽ ഇരുന്നായാൽ പോലും പക്ഷേ മറ്റാരും ചെയ്യരുത്. എന്തൊരു വിരോധാഭാസം.

8. ശ്ലീഹന്മാർ നേതൃത്വം നൽകിയ ആദിമ സഭാ കൂട്ടായ്മകളിൽ വിശ്വാസികൾ കൂടിയിരുന്ന് റോമൻ ഭരണകൂട ഭീകരത ചർച്ച ചെയ്തിരുന്നു. എന്നാൽ ബാവാ പട്ടിണി കിടന്നാലും അച്ചനെ ജയിലിൽ ഇട്ടാലും (മുന്ന് ദിവസമാണ് കുന്നംകുളം ചേലക്കര പള്ളി വികാരി ജയിലിൽ കിടന്നത്.) മിണ്ടരുത് എന്നാണോ? സഭയ്ക്ക് മുറിവേറ്റാലും സഭയിലെ രാഷ്ട്രീയക്കാർക്ക് മുറിവേൽക്കരുതെന്നാണോ?

9. നിയമം നിയമത്തിന്റെ വഴിക്ക് വിട്ട് എല്ലാ ജനപ്രതിനിധികളും പിൻമാറട്ടെ. അപ്പോൾ നമുക്കും വിശാല ദർശനം ഉൾക്കൊള്ളാം. ഒരു രാഷ്ട്രീയ അഭിപ്രായവും പറയാതെ ഇരിക്കാം. എന്നാൽ സഭയുടെ അർഹമായ നീതി അട്ടിമറിക്കുവാൻ നിയമസഭാ സാമാജികർ നഗ്നമായി കൂട്ടു നിൽക്കുന്ന കാലത്തോളം സഭയ്ക്ക് സ്വന്തം മക്കൾ

നിയമസഭാ സാമാജികർ ആകുവാൻ വേണ്ട പിന്തുണ നൽകുവാൻ ബാധ്യതയുണ്ട്. അത് മാത്രമാണ് ഇപ്പോൾ ചെയ്യുന്നത്. അതിൽ യു.ഡി.എഫിനും എൽ. ഡി. എഫിനും, ബി. ജെ. പിയും സ്വതന്ത്രനും ഉണ്ടാകും. ആർ കൂടുതൽ തന്നുവോ അവർ കൂടുതൽ കൊയ്യും.

10. ഈ സഭയിലെ സാധാരണ ജനങ്ങളെയും ഭരണ നേതൃത്വങ്ങളെയും വേറിട്ട് കാണുവാൻ കഴിയണം. ഭൂരിഭാഗം ഇപ്പോഴും സഭയ്ക്ക് വേദനിച്ചാൽ കൂടെ വേദനിക്കുന്നവരാണ്. ന്യൂനപക്ഷത്തിന് സഭാ ഇതര താല്പര്യങ്ങൾ ഉണ്ടാകാം. നാം അത് എന്തിനാണ് ഭയപ്പെടുന്നത്?

11. സഭയുടെ സാമ്പത്തിക ആവശ്യം നാം ആരോടാണ് പറയുന്നത്? വിശ്വാസികളോട്. ആഗോളവൽക്കരണം, കർഷക ആത്മഹത്യ, മദ്യപാനം തുടങ്ങിയ സാമൂഹിക തിന്മകളെപ്പറ്റി നാം ആരോടാണ് പറയുന്നത്? വിശ്വാസികളോട്. സഭയുടെ രാഷ്ട്രീയ തിരസ്കരണങ്ങളെപ്പറ്റി നാം ആരോടാണ് പറയേണ്ടുന്നത്? അതും വിശ്വാസികളോട്. അതിൽ എന്താണ് തെറ്റ്?

12. രാഷ്ട്രീക്കാർ സഭയിൽ എത്ര അംഗങ്ങൾ ഉണ്ടെന്നുള്ളതല്ല മറിച്ച് അതിൽ എത്രപേർ ഒന്നിച്ചു നിൽക്കുന്നു എന്നതാണ് വിലയിരുത്തുന്നത്. ഒന്നിച്ചു നിന്നാൽ കാതോലിക്കാ സംഹാസനം ബലപ്പെടും. ഇല്ലെങ്കിൽ കാതോലിക്കാ സംഹാസനം നീണ്ടാൾ വാഴട്ടെ എന്ന് എത്ര തൊണ്ട കീറിയാലും ഒരു കാര്യവുമില്ല.

13. ഇരിക്കുന്ന കൊമ്പ് മുറിച്ച് മിടുക്ക് കാട്ടുന്നവരുടെ നയതന്ത്രജ്ഞതയും ജനപ്രീതിയും നമ്മെ കൊതിപ്പിക്കുന്നില്ലായെങ്കിൽ നമുക്ക് സഭയോടൊപ്പം നിൽക്കാം ഉറച്ച തീരുമാനം എടുക്കാം. അത് ജീവിക്കാനായാലും മരിക്കാനായാലും.

14. മുപ്പത് വെള്ളിക്കാശിന് ഗുരുവിനെ ഒറ്റിക്കൊടുക്കുന്നവർക്ക് കാലം എന്ത് നൽകി എന്ന് വേദചരിത്രത്തിലുണ്ട്. നിരന്തരമായ അവഗണന മൂലം മനസ്സ് നൊന്ത് ബാവാ തിരുമേനിയും പരിശുദ്ധ സുന്നഹദോസും ചില നിർദ്ദേശങ്ങൾ മുന്നോട്ടു വയ്ക്കുമ്പോൾ ഏറ്റെടുക്കാൻ കഴിയാത്ത വരെപ്പറ്റി എന്ത് പറയാൻ.

15. എന്നാൽ സ്വന്തം പിതാക്കന്മാരുടെ മാനം സംരക്ഷിക്കാൻ കെട്ടുതാലി പണയം വെച്ചും, പിടിയിരി മാറ്റി വെച്ചും മാതൃകകാണിച്ച ധീരരായ അമ്മമാരുടെ പാരമ്പര്യമുള്ള ഈ സഭയിലെ സാധാരണക്കാർ സഭയുടെ കണ്ണുനീർ ഏറ്റെടുക്കുക തന്നെ ചെയ്യും.

16. ഈ രൂപ പരിണാമത്തിനായി യത്നിക്കുന്നവർ ചിലപ്പോൾ ക്രൂശിക്കപ്പെടും, തെരുവുകളിൽ അപഹസിക്കപ്പെടും, അവരുടെ ആത്മീയത ചോദ്യം ചെയ്യപ്പെടും, നാളെകൾ തിരഞ്ഞുപിടിച്ച് തോല്പിക്കപ്പെടും. അതു നടക്കട്ടെ. എന്നാലും മാർത്തോമ്മാ ശ്ലീഹാ നട്ടു നനച്ച ഈ സഭയുടെ മാനം പോകുന്ന കാര്യം ചെയ്യരുതെ എന്ന അപേക്ഷ മാത്രം മുന്നോട്ടു വയ്ക്കുന്നു.



ലേഖനം

ഡോ. എം കുറുക്കോസ്, പാസ്റ്റർ

“കർത്താവ് നിങ്ങൾക്ക് കഷ്ടത്തിന്റെ അപ്പവും ഞെരുക്കത്തിന്റെ വെള്ളവും മാത്രം തന്നാലും ഇനി നിന്റെ ഉപദേഷ്ടാവ് മറഞ്ഞിരിക്കയില്ല. നിന്റെ കണ്ണ് നിന്റെ ഉപദേഷ്ടാക്കന്മാരെ കണ്ടുകൊണ്ടിരിക്കും. നിങ്ങൾ ഇടത്തോട്ടോ വലത്തോട്ടോ തിരിയുമ്പോൾ: വഴി ഇതാകുന്നു, ഇതിൽ നടന്നുകൊൾവിൻ എന്നൊരു വാക്കു നിങ്ങൾ പിറകിൽ നിന്നു കേൾക്കും..” (യശ:30:20,21)

ഞാൻ തന്നെ വഴിയും സത്യവും ജീവനും ആകുന്നുവെന്ന് അരുളിച്ചെയ്ത യേശുക്രിസ്തു വിനെക്കുറിച്ചുള്ള ഏറെ പ്രവചനങ്ങളും ദർശനങ്ങളും അടങ്ങിയിട്ടുള്ള പുസ്തകമാണ് യശയ്യാ പ്രവചനം. അതുകൊണ്ടുതന്നെ ‘അഞ്ചാമത്തെ സുവിശേഷം’ എന്ന പേരിലാണ് യശയ്യാ പ്രവചനം അറിയപ്പെടുന്നത് എന്നത് ശ്രദ്ധേയമാണ്. ലോകത്തിലെ ഇതര മതസ്ഥാപകരും ആചാര്യന്മാരും തത്വചിന്തകന്മാരും തങ്ങൾ ഈശ്വരനിലേയ്ക്കുള്ള വഴിതെളിയ്ക്കുന്നവരോ മാർഗ്ഗനിർദ്ദേശകരോ ആണെന്നാണ് അവകാശപ്പെട്ടിട്ടുള്ളത്. അവർ വിഭാവനം ചെയ്യുന്നവഴികൾ വിശാലവും സുഗമവും എളുപ്പത്തിൽ ലക്ഷ്യസ്ഥാനത്ത് എത്തിച്ചേരാമെന്ന് വ്യാമോഹിപ്പിയ്ക്കുന്നവയുമാണ്. ഇക്കാലത്ത് ഏറ്റവും ആധുനിക രീതിയിൽ രൂപകല്പന ചെയ്ത നിർമ്മിതപ്പെട്ടിട്ടുള്ള സൂപ്പർ ഹൈവേകളിൽക്കൂടി തടസ്സങ്ങളോ സ്പീഡ് ബ്രേക്കറുകളോ ഇല്ലാതെ ടണലുകളും ഫ്ളൈഓവറുകളും താണ്ടി ലക്ഷ്യസ്ഥാനത്ത് എത്തുവാൻ അതിവേഗം ബഹുദൂരം കൂട്ടിച്ചുപായുന്ന സ്പീഡ് സംസ്കാരത്തിന്റെ അടമകളായിത്തീർന്ന മനുഷ്യൻ നിത്യജീവനിലേയ്ക്ക് കടക്കുവാനും ഇത്തരം കുറുക്കുവഴികൾ തേടുന്നതിൽ അത്ഭുതപ്പെടുവാനില്ല. എന്നാൽ ലോകരക്ഷകനായ യേശുക്രിസ്തു പറയുന്നത് താൻ പിതാവിന്റെ സന്നിധിയിലേയ്ക്കുള്ള നമ്മുടെ വഴികാട്ടിമാത്രമല്ല, പിന്നെയോ നമ്മെ ആത്യന്തിക ലക്ഷ്യത്തിലെത്തിയ്ക്കുന്ന വഴിയും വാതിലും താൻ തന്നെ ആകുന്നു എന്നത്രെ. നിത്യജീവന്റെ നീറുറവയും ജീവന്റെ അപ്പവും ലോകത്തിന്റെ പ്രകാശവും അവൻ തന്നെ. പുനരുത്ഥാനവും ജീവനും നിത്യമായ സത്യവും അമർത്യതയുടെ ഔഷധവും അവൻ തന്നെ. സാക്ഷാൽ മുന്തിരിവള്ളിയും ആടുകൾക്കുവേണ്ടി സ്വജീവൻ നൽകുന്ന നല്ല ആട്ടിയെന്നും യേശു ക്രിസ്തുവിലേയ്ക്ക് എത്തിച്ചേരുവാനുള്ള സത്യമാർഗ്ഗവും അവൻ തന്നെ. ഇത്തരം ഒരവകാശം ഉന്നയിച്ച ഒരേ ഒരു ഗുരു യേശുക്രിസ്തുമാത്രം. നസ്രായനായ യേശുവിന്റെ മാർഗ്ഗം സ്വീകരിച്ചവർ നസ്രാണികൾ,

വഴി ഇതാകുന്നു. ഇതിൽ നടന്നു കൊൾവിൻ...

മാർഗ്ഗക്കാർ എന്നെല്ലാം അറിയപ്പെട്ടത് ഈ വിധത്തിലാണ്. ക്രിസ്തു മതത്തിൽ ചേർന്നവരെ മലങ്കരയിൽ മാർഗ്ഗക്കാർ, മാർഗ്ഗവാസികൾ എന്നെല്ലാം വിളിക്കുവാനിട വന്നത് ഇപ്രകാരമാണ്. ഭാരതീയരുടെ മതം ധർമ്മമാണ്. പക്ഷേ ക്രിസ്ത്യാനികളുടെ മതം ക്രിസ്തുവിന്റെ മാർഗ്ഗമാണ്. വഴിയും സത്യവും ജീവനുമായ ക്രിസ്തു തന്നെയാണ് അവരുടെ മാർഗ്ഗം.

വഴി രണ്ടുസ്ഥലങ്ങളെ തമ്മിൽ ബന്ധിപ്പിക്കുന്ന പാതയാണ്. ഒരിടത്ത് ആരംഭിയ്ക്കുകയും ഒരിടത്ത് അവസാനിയ്ക്കുകയും ചെയ്യുന്നു. യേശുക്രിസ്തു മനുഷ്യനെ ദൈവത്തോട് ബന്ധിപ്പിക്കുന്ന മാർഗ്ഗമാണ്. ആ മാർഗ്ഗം തുറന്നുകിട്ടിയത് അവൻ പിതാവിന്റെ സന്നിധിയിൽ നിന്ന് ഭൂമിയിലേയ്ക്ക് ഇറങ്ങിവന്നപ്പോഴാണ്.. യാക്കോബ് സ്വപ്നത്തിൽ കണ്ട ഗോവണി നിലത്തുനിന്ന് ആകാശംവരെ എത്തുന്നതായിരുന്നു. (ഉൽപത്തി28:10-16) അവിടെ യഹോവ യാക്കോബിനെ ധൈര്യപ്പെടുത്തുന്നതിങ്ങനെയാണ്. ഞാൻ നിന്നോടുകൂടെയുണ്ട്. നീ പോകുന്നിടത്തൊക്കെയും നിന്നെ കാത്ത് നിന്നെ മടക്കി വരുത്തുമാറാക്കും. ഞാൻ നിന്നെ കൈവിടാതെ നിന്നെ മടക്കി വരുത്തുമാറാക്കും. ഞാൻ നിന്നെ കൈവിടാതെ നിന്നോട് അരുളിച്ചെയ്തത് ഒക്കെയും നിവർത്തിക്കും” യാക്കോബ് കണ്ട സ്വപ്നവും ഗോവണിയും എല്ലാം യേശുക്രിസ്തുവിന്റെ രക്ഷാദൗത്യത്തിന്റെ നിഴൽ തന്നെ യായിരുന്നു.

ക്രിസ്തുവിന്റെ മാർഗ്ഗം പക്ഷേ ഇടുങ്ങിയതും ഞെരുക്കമുള്ളതുമാണ് (മത്തായി7:13,14). നാശത്തിലേയ്ക്കു പോകുന്ന വാതിൽ വീതിയുള്ളതും വഴി വിശാലവും അതിൽക്കൂടി കടക്കുന്നവർ അനേകരും ആകുന്നു. പക്ഷേ ജീവങ്കലേയ്ക്കു പോകുന്ന വാതിൽ ഇടുക്കവും വഴി ഞെരുക്കമുള്ളതത്രെ. ആ വഴി തെരഞ്ഞെടുക്കുന്നവർ ചുരുക്കവുമാണ് എന്ന് ഇവിടെ കർത്താവ് അരുളിച്ചെയ്യുന്നു. ക്രിസ്തുവിനുവേണ്ടി ജീവിച്ച് രക്തസാക്ഷിത്വം വരിച്ച ശ്രേഷ്ഠരായ സഹദേന്മാർ ഈ ദുർഘടമാർഗ്ഗമാണ് സ്വമനസ്സോടെ സ്വീകരിച്ചത്.

സങ്കീർത്തനക്കാർ പറയുന്നത് ശ്രദ്ധിയ്ക്കുക (സങ്കീ:1-6) “പാപികളുടെ വഴിയിൽ നിൽക്കാതെ..

അവന്റെ ന്യായപ്രമാണത്തെ രാപ്പകൽ ധ്യാനിക്കുന്നവൻ ഭാഗ്യവാൻ.” കാരണം, ദുഷ്ടന്മാരുടെ വഴി നാശകരം ആകുന്നു. അവൻ ന്യായവിസ്താരത്തിലും നീതിമാന്മാരുടെ സഭയിലും നിവർന്നുനിൽക്കയില്ല...”ജീവന്റെ വഴി നീ എനിയ്ക്കു കാണിച്ചു തരും” എന്ന് സങ്കീർത്തനം 16:11 ൽ ദാവീദ് ഉൽഘോഷിയ്ക്കുന്നു. നീതിമാന്മാരുടെ വഴി യഹോവയുടെ പാത തന്നെ.

യേശു ജീവിച്ചു മാതൃകയായി വച്ചിരിക്കുന്ന വഴി സത്യത്തിന്റെയും സ്നേഹത്തിന്റെയും വഴിയാണ്. വിശുദ്ധിയുടെയും സഹനത്തിന്റെയും സംയമനത്തിന്റെയും പാതയാണ്, ദൈവസംസർഗ്ഗത്തിന്റെയും മനുഷ്യസേവനത്തിന്റെയും പാതയാണ്. “ഞാൻ യഹോവയെ എപ്പോഴും എന്റെ മുമ്പിൽ വച്ചിരിക്കുന്നു. അവൻ എന്റെ വലത്തുഭാഗത്ത് ഉള്ളതുകൊണ്ട് ഞാൻ ഒരിക്കലും കുലുങ്ങിപ്പോകുകയില്ല. അതുകൊണ്ട് എന്റെ ഹൃദയം സന്തോഷിച്ച എന്റെ മനസ്സ് ആനന്ദിക്കുന്നു. എന്റെ ജഡവും നിർഭയമായി വസിയ്ക്കും” (ദാവീദിന്റെ സ്വർണ്ണഗീതം 8:8,9) “തിരുനാമം നിമിത്തം നീതിപാതകളിൽ നടത്തുന്ന യഹോവയുടെ നന്മയും കരുണയും എന്റെ ആയുഷ്കാലമൊക്കെയും എന്നെ പിന്തുടരും എന്ന് ദാവീദ് പാടുന്നു. (23,3,6)

മിസ്സ് റിസൈഡ് എന്ന വനിത മിഷ്യണറിയെപ്പറ്റി വായിച്ചത് ഇപ്രകാരമാണ്. അവൾ കിയോവ എന്ന പ്രദേശത്ത് റെഡ് ഇന്ത്യൻ വർഗ്ഗക്കാരുടെ ഇടയിൽ സുവിശേഷവേല ചെയ്യുവാൻ പോയ ആദ്യത്തെ സ്ത്രീയായിരുന്നു. ക്രിസ്തുമാർഗ്ഗം അവരോട് സവിസ്തരം പ്രസംഗിച്ച് ജനങ്ങളുടെ ഇടയിൽ ക്രിസ്തുവിന്റെ സാക്ഷിയായി വേല ചെയ്തു. തന്റെ ജീവിതം തന്നെ സ്നേഹത്തിന്റെയും കരുണയുടെയും പാഠമാക്കി മാറ്റി. ഗ്രാമവാസികളെ നല്ല വഴിയിൽ നടത്തുവാനും ദുരാചാരങ്ങൾക്ക് അറുതി വരുത്തുവാനും അവർക്ക് അക്ഷരാഭ്യാസം നൽകുവാനും റിസൈഡിന് കഴിഞ്ഞു. മാനസാന്തരപ്പെട്ട തദ്ദേശവാസികൾ അവരെ സ്നേഹപൂർവ്വം വിളിച്ചിരുന്ന് അയിഡെ കോ എന്നാണ്. അർത്ഥം “ഈ വഴിയിൽ നടക്കുവിൻ ” എന്ന്. ഏതെങ്കിലും അപരിചിതരായ യാത്രക്കാർ വഴി തെറ്റി നടക്കുമ്പോൾ ഗ്രാമീണർ അവരോട് തങ്ങളുടെ കിയോവ ഭാഷയിൽ പറയുന്ന വാക്കാണ് അയിഡെ.കോ. അപഥസഞ്ചാരം ചെയ്യുന്നവരെ ശരിയായ വഴിയിലേക്ക് തിരിച്ചുവിടുവാൻ സഹായിക്കുന്ന വാക്ക് തന്നെയാണ് തങ്ങളുടെ പ്രിയ സഹോദരിയ്ക്ക് അവർ ഓമനപ്പേരാക്കിയത്. “അന്യദേശത്ത് നിന്ന് വന്നവളാണെങ്കിലും ഞങ്ങൾക്ക് യഥാർത്ഥ രക്ഷയുടെ വഴി കാണിച്ചു തന്ന് ആ വഴിയിൽ നടക്കുവാൻ ഞങ്ങളെ സഹ

യിക്കുന്ന പ്രിയപ്പെട്ട മിഷ്യണറി സഹോദരിയാണ് റിസൈഡ്” എന്നു അവരുടെ ഗ്രാമാധിപൻ ബിഗ്സ്ട്രീ വിശദീകരിച്ചത് എത്രയോ അർത്ഥവത്തായിരിക്കുന്നു!

യഹോവ എന്റെ ഇടയനാകുന്നു എന്നുപറയുമ്പോൾ (സങ്കീ 23:1) അവൻ വഴി നടത്തുന്ന ദൈവമാണെന്ന് ദാവീദ് പ്രഖ്യാപിക്കുന്നു. സംരക്ഷകനും സംഹാരകനും സർവ്വശക്തനും സൈന്യാധിപനും ഒക്കെ ആയി സ്വയം വെളിപ്പെടുത്തുന്ന യഹോവയെ ഇടയനായി ദാവീദ് വർണ്ണിയ്ക്കുന്നത് എത്രയോ മനോഹരമായിരിക്കുന്നു. പരിപാലിയ്ക്കുന്നവനും പരിരക്ഷിക്കുന്നവനും പരിപോഷിപ്പിക്കുന്നവനും ആണ് യഹോവ. പച്ചയായ മേച്ചിൽപ്പുറങ്ങളിലേയ്ക്ക് നടത്തുന്നവൻ, ശീതളചായകളിലെ നീരുറവകളിലേയ്ക്ക് നടത്തുന്നവൻ, നീതിപാതകളിൽ നടത്തുന്നവൻ, കുരിശുൾ താഴ്വരകളിൽ കൈപിടിച്ച് കൂടെ നടക്കുന്നവൻ, പ്രാകാരങ്ങളിൽ ദീർഘകാലം വസിക്കുമാറാക്കുന്നവൻ.. ഇതിൽക്കൂടുതൽ ആശ്വാസപ്രദമായ വഴി കാട്ടി ആരാണ്? ക്രിസ്തു തന്നെ സഭയുടെ വഴി കാട്ടി. ക്രിസ്തു തന്നെ വഴി. അവനിൽക്കൂടിയല്ലാതെ ആരും സ്വർഗ്ഗരാജ്യത്തിൽ പ്രവേശിക്കുകയില്ല. സ്വർണ്ണ നാമു കാ രൻ ക്രിസോസ്റ്റം പിതാവിന്റെ അഭിപ്രായത്തിൽ പിതാവിനേക്കാൾ നമ്മെ നയിയ്ക്കുമ്പോൾ യേശു വാതിലും നമ്മെ പരിപാലിയ്ക്കുമ്പോൾ അവൻ ആട്ടിയടയ്ക്കും ആകുന്നുവെന്നത്രെ.

ക്രിസ്തുവിനെ അനുഗമിയ്ക്കുന്നവർ ക്രിസ്തുവിൽ ജീവിക്കുന്നവരായിരിയ്ക്കണം അവനിൽ വിശ്വസിയ്ക്കുക. അവനിൽ വസിക്കുക, അവനെ സുവിശേഷിയ്ക്കുക, അവന്റെ സാക്ഷിയായിരിക്കുക, അവനോട് വിശ്വസ്തതയുള്ളവരായിരിക്ക, സഹോദരനെ സ്നേഹിക്കുകയും ശുശ്രൂഷിക്കുകയും ചെയ്യുക, എഴുന്നേറ്റ് പ്രകാശിപ്പിക്കുന്നവരായിരിക്കുക - എന്നിങ്ങനെയുള്ള ക്രൈസ്തവജീവിതത്തിന്റെ അടിസ്ഥാന പ്രമാണങ്ങൾ അനുസരിക്കുന്നവരാണ് ക്രിസ്തുമാർഗ്ഗത്തിൽ ചരിക്കുന്നവർ. ഈ വിധത്തിൽ ജീവിതത്തെ ക്രമീകരിച്ച് മുന്നോട്ടുനീങ്ങുന്ന വിശ്വാസി ഇടത്തോട്ടോ വലത്തോട്ടോ തിരിയുമ്പോൾ “വഴി ഇതാകുന്നു., ഇതിൽക്കൂടി നടന്നുകൊൾവിൻ” എന്ന അരുമനാമന്റെ ഇമ്പസ്വരം പിന്നിൽ നിന്ന് കേൾക്കുവാൻ സംഗതിയാകും. അവന്റെ വചനങ്ങൾ നമ്മുടെ കാലുകൾക്ക് ദീപവും നമ്മുടെ ഊടുവഴികൾക്ക് പ്രകാശവുമായിത്തീരുവാൻ ദൈവം കരുണ ചൊരിയട്ടെ എന്ന് പ്രാർത്ഥിക്കാം.



ആരാധനാ വിജ്ഞാനീയം

ഫാ. സഖറിയാ പനയ്ക്കാമറ്റം

പാരിതോഷികം

“ശിഷ്യരെ യൊലിവീൻ മലമേൽ ചേർത്തവർ സുസ്ഥിരരാവാൻ ആശ്വാസപ്രദനേകാമെന്നരുൾ ചെയ്തവരോടായ് വാഴ്ത്തിയ ശേഷം താൻ വലമായ് ചെന്നൊരു മശിഹാ നിൻ റൂഹായാൽ തെളിയിക്കേണ്ടെട കണ്ണും മനവും’ (ഹൂത്തോമൊ - സ്വർഗ്ഗാരോഹണം)

“പരിശുദ്ധാത്മാവ് നിങ്ങളുടെ മേൽ വരുമ്പോൾ നിങ്ങൾ ശക്തി ലഭിച്ചിട്ട് യെരൂശലേമിലും യെഹൂദ്യയിൽ എല്ലായിടത്തും ശമര്യയിലും ഭൂമിയുടെ അറ്റത്തോളം എന്റെ സാക്ഷികൾ ആകും” എന്നത് (അപ്പൊ. 1:8) അപ്പൊസ്തോല പ്രവൃത്തികളിലെ മർമ്മ പ്രധാനമായ വാക്യമാണ്. രാജ്യം പുനഃസ്ഥാപിച്ചു കൊടുക്കുന്നത് ഇപ്പോഴാണോ എന്ന് ശിഷ്യന്മാർ ക്രിസ്തുവിനോട് അപേക്ഷയായി ചോദിച്ചതിന്റെ സമുചിതമായ മറുപടിയാ യിട്ടാണ് പ്രസ്തുത വാക്യം രേഖപ്പെടുത്തിയിരിക്കുന്നത്. സാക്ഷ്യമുള്ള ജീവിതത്തിന്റെ വികസര ചക്രവാളങ്ങൾക്കായി കേവലം ലൗകിക നേട്ടങ്ങളേക്കാൾ പരിശുദ്ധാത്മാവിന്റെ ശക്തിക്ക് വേണ്ടിയുള്ള കാത്തിരിപ്പിനുള്ള ആഹ്വാനം ഈ വാക്യത്തിൽ നിഴലിച്ചു കാണുന്നു.

സ്വർഗ്ഗാരോഹണം - ഒരു ചരിത്ര സത്യം

ക്രിസ്തു സ്വർഗ്ഗത്തിലേക്ക് ആരോഹണം ചെയ്തു എന്ന പദ

പ്രയോഗം പ്രതീകാത്മകമായുള്ള ഭാഷയിലേതാണ്. സ്വർഗ്ഗാരോഹണത്തെപ്പറ്റി വിശദമായ വിവരങ്ങളൊന്നും സുവിശേഷത്തിൽ കാണുന്നില്ല. എന്നാൽ എവിടെനിന്നു ക്രിസ്തു വന്നുവോ ആ പരിശുദ്ധമായ ആത്മാവ് നിറഞ്ഞ ലോകത്തിലേക്ക് താൻ മടങ്ങിപ്പോയി എന്നതാണ് സ്വർഗ്ഗാരോഹണത്തിന്റെ അർത്ഥം. ഒരു മേഘം അവരുടെ കാഴ്ചയ്ക്കു മറഞ്ഞുവെന്ന് വി. മാർക്കോസിലും വി. ലൂക്കോസിലും രേഖപ്പെടുത്തിയതിനോടൊപ്പം വെള്ളവസ്ത്രം ധരിച്ച രണ്ടു പുരുഷന്മാരെക്കുറിച്ചും പറയുന്നുണ്ട്. അവരിരുവരും ദൈവദൂതരാണോ, മനുഷ്യരാണോ എന്ന് വി. ലൂക്കോസ് പറയുന്നില്ല. വെള്ളവസ്ത്രം ദൈവിക സ്വഭാവത്തെ പ്രതിബിംബിക്കുകയാണ്. (വെളി. 3:5, 3:4, 7:11, 7:9, 19:14) എന്നാൽ എപ്പോഴും സന്ദേശവാഹകന്മാരേക്കാൾ പ്രാധാന്യതർഹിക്കുന്നത് സന്ദേശത്തിലാണ്ല്ലോ. നാമും ആയി ശാരീരിക സ്പർശനം കൂടാതെ ആത്മാവ് കൊണ്ട് സജീവമായി ബന്ധപ്പെട്ടിരിക്കുന്ന ആത്മീയ ലോകത്തിൽ



നിന്നും അവൻ വീണ്ടും വരുമെന്ന് രണ്ട് സുവിശേഷങ്ങൾ സാക്ഷിക്കുന്നു. (വി. മാർക്കോ. 14:62, വി. ലൂക്കോ 21:27)

യേശുവിന്റെ ഉയിർത്തെഴുന്നേൽപ്പും സ്വർഗ്ഗാരോഹണവും തമ്മിൽ ഉള്ള ബന്ധമുണ്ട്. വിശുദ്ധ യോഹന്നാന്റെ സുവിശേഷവും പ. പൗലോസ് സ്ത്രീഹായുടെ ലേഖനങ്ങളും അവയെ പരസ്പരം വേർപിരിക്കുന്നില്ല. എന്നാൽ സഭ ആരംഭം മുതൽ തന്നെ അവയെ രണ്ട് സംഭവങ്ങളായി മനസ്സിലാക്കുകയും അവ അംഗീകരിക്കുകയും ചെയ്തിരുന്നു. ക്രിസ്തുവിന്റെ ഉയിർത്തെഴുന്നേൽപ്പ്, സ്ഥലങ്ങൾക്കും കാലങ്ങൾക്കും അതീതമായി ചരിത്രത്തിലെ ജീവിതത്തിനപ്പുറം യേശു പ്രവേശിച്ചുവെന്ന സത്യം ഉത്ഘോഷിക്കുന്നു. സ്വർഗ്ഗാരോഹണം പുനരുത്ഥാനം ചെയ്ത ക്രിസ്തുവിന്റെ ഹതീകരണത്തെ കൂടുതൽ തെളിവോടെ ഊന്നിപ്പറയുകയാണ്. ഇവ രണ്ടും ലോകത്തോട് ഉത്ഘോഷിക്കുവാൻ ആദിമ സഭയെ ഒരുക്കുന്നതിനുള്ള സമയമായിരുന്നു ഇടയ്ക്ക് നാൽപ്പത് ദിവസക്കാലം. സ്വർഗ്ഗം എന്നത് ഭൗതികത്വത്തിൽ നിന്നും മറവായ അവസ്ഥയാണെന്നുള്ള സൂചനയാണ് ശിഷ്യഗണം മുകളിലേക്ക് നോക്കിനിൽക്കുമ്പോൾ താൻ അപ്രത്യക്ഷമായതെന്ന് രേഖപ്പെടുത്തിയിരിക്കുന്നത്.

ആന്തരിക ദർശനം നൽകുന്ന പരിശുദ്ധാത്മാവ്

സങ്കീർത്തനം 69:25ലും 109:8ലും യേശുവിനെ യുദ്ധം ഒറ്റിക്കൊടുക്കുന്നത് ദൈവനിയോഗം ആണ് എന്ന സൂചനയിൽ അല്ല. ദുഷ്ടത പ്രവർത്തിക്കുന്നവർക്ക് ദുരന്തഭവങ്ങളുണ്ടാകുമെന്ന് മാത്രമാണ് അവിടെ പറഞ്ഞിരിക്കുന്നത്. പരിശുദ്ധാത്മാവ് നൽകിയ ആന്തരിക ദർശനം വഴിയായി ആദിമസഭയിൽ തന്നെ രൂപം കൊണ്ട ചില കാര്യങ്ങൾ വ്യക്തമാക്കുന്നു.

1. അപ്പോസ്തോലന്മാർക്ക് സഭയിൽ പ്രത്യേക പരിഗണനയുണ്ടായിരുന്നു. 2. സ്ത്രീകളും പുരുഷന്മാരും ഒന്നിച്ചു കൂടിയിരുന്ന് സഭയിൽ യേശുവിന്റെ മാതാവിനെ അവർ പ്രത്യേകം ബഹുമാനിച്ച് പോന്നു. 3. മത്തിയാസിന്റെ തെരഞ്ഞെടുപ്പിൽ വിശ്വാസികളുടെ സമൂഹത്തിന് ആകമാനം പങ്കു

ണ്ടായിരുന്നു. ചീട്ടിട്ട് തീരുമാനിക്കാൻ നിർദ്ദേശിച്ചത് ആ സമൂഹമായിരുന്നു. 4. അപ്പോസ്തോല പ്രവൃത്തികളിൽ രേഖപ്പെടുത്തിയിരിക്കുന്ന പ്രസംഗങ്ങളിൽ ആദിമ സഭയുടെ വിശ്വാസ പ്രഘോഷണം കാണാം. 5. ഉയിർത്തെഴുന്നേറ്റുവന്ന യേശുവിനെ സംബോധന ചെയ്തുകൊണ്ട് “എല്ലാ ഹൃദയങ്ങളെയും അറിയുന്നവനായ കർത്താവ്” എന്നാരംഭിക്കുന്ന പ്രാർത്ഥന മത്തിയാസിനെ തെരഞ്ഞെടുക്കുന്നതിന് മുമ്പായി നടത്തുന്ന സഭയുടെ ആദ്യത്തെ പ്രാർത്ഥനയായി കരുതാവുന്നതാണ്. പരിശുദ്ധാത്മാവിനെ ജീവിതത്തിൽ ബലവും ശേഷിയും പ്രദാനം ചെയ്യുന്ന ശക്തിയായി സുവിശേഷങ്ങളും പൗലോസ് സ്ത്രീഹായുടെ ലേഖനങ്ങളും എടുത്തു പറയുന്നു.

സ്നേഹം ശുശ്രൂഷയ്ക്കുള്ള പ്രേരക ശക്തി

“നീ എന്നെ സ്നേഹിക്കുന്നുവോ” എന്ന ചോദ്യം പത്രോസ് സ്ത്രീഹായുടെ മനസ്സിന് അനുതാപം ഉണ്ടാക്കുന്നു. കാരണം ക്രിസ്തുവിനോടുള്ള സ്നേഹാഗ്നിയാണ് എല്ലാ ശുശ്രൂഷയ്ക്കുമുള്ള പ്രേരക ശക്തി. ക്രിസ്തുവിനേക്കാൾ ശുശ്രൂഷകളോട് ബന്ധപ്പെട്ട് മറ്റൊന്നിനെയെങ്കിലും സ്നേഹിക്കുന്ന പക്ഷം നമ്മെ മുമ്പോട്ട് നയിക്കുന്ന ശക്തി ക്രിസ്തുവിനോടുള്ള സ്നേഹമല്ല. സ്വയം സ്നേഹമാണെന്നുള്ളതിന് സംശയമില്ല. സുവിശേഷ വേല എന്നത് ബന്ധപ്പെട്ട വ്യക്തിയുടെ ആളത്വത്തെ എടുത്തു കാണിക്കുന്ന എന്തോ ഒന്നല്ല. സ്വന്തം ആളത്വം പ്രദർശിപ്പിക്കുന്ന പ്രവണത ഏറിവരുന്നതിനാലാണ് ആരാധനയുടെ അന്തസ്സത്തെ വിസ്മരിച്ച് അലങ്കാരങ്ങൾക്കും ധരിക്കുന്ന അംശവസ്ത്രങ്ങൾക്കും ക്രമത്തിലേറെ പ്രാധാന്യം നൽകി കഴിയുമെങ്കിൽ ‘ലൈവ് ടെലികാസ്റ്റ്’ ചെയ്ത് സന്തോഷിച്ച് തൃപ്തരാകുന്നത്. മാധ്യമങ്ങളിൽ പ്രത്യക്ഷരാകുന്ന ചെറുപ്പക്കാരായ സത്യത്തിന്റെ സുവിശേഷകർ വചന ഘോഷണത്തിന് എടുക്കുന്ന സമയത്തേക്കാൾ പല ഇരട്ടി സമയം മേയ്ക്കപ്പിനും മുഖം മിനുക്കുന്നതിനും എടുക്കുന്നു എന്നത് അംഗീകരിക്കപ്പെട്ട പരമാർത്ഥമാണല്ലോ. അവരെ ഒരുക്കുന്ന

(ശേഷം 16-ാം പേജിൽ)

പിതൃമൊഴികൾ

പരിശുദ്ധ പാമ്പാടി തിരുമേനി

“ദൈവപുത്രനായ തമ്പുരാന് പ്രാർത്ഥന ആവശ്യമായിരുന്നെങ്കിൽ പാപികളായ നമുക്ക് എത്ര അധികമാവശ്യമാണ്.”



ലേഖനം

ഫാ. ഐസ് പി. സാം

അടുത്ത വർഷം (2017) മാർച്ച് മാസത്തിൽ മലങ്കര സുറിയാനി ക്രിസ്ത്യാനി അസോസിയേഷൻ യോഗം കൂടേണ്ടതാണല്ലോ. അടുത്ത അഞ്ചു വർഷത്തേക്ക് സഭാ ഭാരവാഹികളായ വൈദികന്മാരെയും അൽമായ ട്രസ്റ്റിയെയും അസോസിയേഷൻ മാനേജിംഗ് കമ്മിറ്റിയെയും ആ യോഗം തെരഞ്ഞെടുക്കും. 1970 കളിൽ രൂപീകൃതമായ തെരഞ്ഞെടുപ്പ് നടപടി ചട്ടം അനുസരിച്ചാണ് തെരഞ്ഞെടുപ്പ് നടക്കുക. കഴിഞ്ഞുപോയ തെരഞ്ഞെടുപ്പുകളിൽ സാങ്കേതിക തത്വങ്ങളിൽ സംഭവിക്കാമായിരുന്ന ചില പ്രശ്നങ്ങളിലേക്കാണ് ഇവിടെ വിരൽ ചൂണ്ടുന്നത്.

ഒരു ദിവസം മാത്രം ആയുസുണ്ടായിരുന്ന “അസോസിയേഷൻ അംഗത്വപദവി” അഞ്ചു വർഷത്തേക്ക് കാലാവധി നിശ്ചയിക്കപ്പെട്ടതു കാലോചിതമായി വരുത്തിയ ഒരു ഭേദഗതിയാണ്. അതുപോലെ മാറ്റം വരുത്തേണ്ട അനിവാര്യമായ ഒരു സംഗതിയാണ് ജയിക്കുവാൻ ആവശ്യമായ കോട്ട നിശ്ചയിക്കുന്നതിൽ നിലവിലുള്ള അപാകത.

പ്രിഫറൻസ് വോട്ടിംഗ് സംവിധാനം കുറ്റമറ്റ നിലയിൽ നടത്തുന്നതിന് നമ്മെക്കൊണ്ട് സാധിക്കും. യൂണിവേഴ്സിറ്റി സെനറ്റ് തെരഞ്ഞെടുപ്പിൽ ഇപ്രകാരമുള്ള പ്രിഫറൻസ് വോട്ടിംഗ് നടത്തുന്നത് ഈ വിഷയത്തിൽ കാര്യക്ഷമതയുള്ള ഒരു ടീമിനെ ഉപയോഗിച്ചാണ്. അതുപോലെ

മലങ്കര അസോസിയേഷൻ ഇനിയും ശ്രദ്ധിക്കാതെ പോകുന്ന ചില അപാകതകൾ

സഭാ സംവിധാനത്തിലും കാര്യക്ഷമതയുള്ള ഒരു ടീമിനെ ഉപയോഗിച്ചാൽ നിലവിലുള്ള പോരായ്മകൾ പൂർണ്ണമായി പരിഹരിക്കപ്പെടും.

ട്രസ്റ്റിമാരെ തിരഞ്ഞെടുക്കുമ്പോൾ സ്ഥാനാർത്ഥികളായി അഞ്ചു പേർ രംഗത്തുണ്ട് എങ്കിൽ ഓരോ വോട്ടർക്കും എല്ലാ സ്ഥാനാർത്ഥികൾക്കും പ്രിഫറൻസ് വോട്ട് രേഖപ്പെടുത്താം. വോട്ടറുടെ മുൻഗണനാക്രമത്തിൽ ഒന്നാമത്തെ ആളിന് ‘1’, രണ്ടാമത്തെ ആളിന് ‘2’, മൂന്നാമത്തെ ആളിന് ‘3’ എന്നിങ്ങനെയാണ് വോട്ടുകൾ രേഖപ്പെടുത്തുന്നത്. യോഗത്തിൽ പങ്കെടുക്കുവാൻ അർഹരായ 1000 പ്രതിനിധികൾ (total votes) ഉണ്ട് എന്ന് സങ്കല്പിക്കുക. അതിൽ 900 പേർ യോഗത്തിൽ പങ്കെടുത്തു (registered votes) എന്നും അവരിൽ 100 പേർ (ബോധപൂർവ്വം ?) വോട്ടെടുപ്പിൽ നിന്ന് വിട്ടു നിന്നു എന്നും കരുതുക. അപ്പോൾ 800 പേരാണ് വോട്ടുചെയ്തത് (polled votes). നമ്മുടെ നടപടിച്ചട്ടം അനുസരിച്ച് വോട്ടു ചെയ്ത 800-ന്റെ പകുതിയിലധികം (400+1) പേരുടെ വോട്ടാണ് വിജയിക്കുവാൻ ആവശ്യമായി വരുന്നത്. 100 വോട്ടുകൾ അസാധുവായി (invalid votes) എന്നും സങ്കല്പിക്കുക. സാധുവായി പരിഗണിച്ച 700 വോട്ടുകളിൽ (valid votes) നിന്ന് 401 വോട്ട് നേടണം. യഥാർത്ഥത്തിൽ 351 വോട്ടു നേടുന്ന ആൾ വിജയിക്കേണ്ടതാണ്. ഒന്നും രണ്ടും പ്രിഫറൻസ് വോട്ടുകൾ രേഖപ്പെടുത്തുകയും മൂന്നാം വോട്ട് രേഖപ്പെടുത്താതെ നാലും അഞ്ചും വോട്ടുകൾ രേഖപ്പെടുത്തുകയും ചെയ്താൽ നമ്മുടെ തെരഞ്ഞെടുപ്പിൽ ആ ബാലറ്റ് അസാധുവായി പരിഗണിക്കും. ഇതും തെറ്റായ

മലങ്കര സുറിയാനി ക്രിസ്ത്യാനി അസോസിയേഷൻ

പത്തനംതിട്ട



2012 മാർച്ച് 7



പാരിതോഷികം

(14 -ാം പേജിന്റെ തുടർച്ച...)

നടപടിയാണ്. ഈ രീതി അവലംബിക്കുമ്പോൾ അസാധു വോട്ടിന്റെ എണ്ണം ഗണ്യമായി വർദ്ധിക്കുവാനാണ് സാധ്യത. യഥാർത്ഥത്തിൽ ഒന്നും രണ്ടും പ്രിഫറൻസ് വോട്ടുകൾ സാധുവും നാലും അഞ്ചും വോട്ടുകൾ മാത്രം അസാധുവുമാണ്. 2004ലെ വൈദികട്രസ്സി തിരഞ്ഞെടുപ്പിൽ 487 വോട്ട് (16%) അസാധുവായി. അതുകൊണ്ട് രണ്ടാം റൗണ്ടിലാണ് വിജയിയെ നിർണയിച്ചത്.

ആദ്യ റൗണ്ടിൽ വിജയിയെ കണ്ടെത്താൻ കഴിയാതെ വരുമ്പോൾ വോട്ടെണ്ണൽ രണ്ടാം റൗണ്ടിലേക്കു കടക്കും. ആദ്യ റൗണ്ടിൽ ഏറ്റവും കുറഞ്ഞ വോട്ടു നേടിയ ആളിനെ ഒഴിവാക്കി, അയാളുടെ ബാലറ്റ് പേപ്പറിലെ രണ്ടാം മുൻ ഗണനാ വോട്ടുകൾ മറ്റു സ്ഥാനാർത്ഥികൾക്കു കൈമാറിയാണ് രണ്ടാം റൗണ്ട് വോട്ടെണ്ണൽ. ഏതെങ്കിലും ഒരു സ്ഥാനാർത്ഥി പകുതിയിലധികം നേടുന്നതു വരെ വോട്ടെണ്ണൽ പ്രക്രിയ തുടരും.

മേൽപ്പട്ട തിരഞ്ഞെടുപ്പ് ഇതിലും സങ്കീർണ്ണമാണ്. ഇവിടെ വൈദിക-അയ്മേനി പ്രത്യേകം ഭൂരിപക്ഷം വേണം. ഹാജരായ വോട്ടർമാരുടെ (registered votes) അടിസ്ഥാനത്തിലാണ് കോട്ടാ നിശ്ചയിക്കുന്നത്. മുകളിൽ പറയുന്ന ഉദാഹരണത്തിൽ 900-ന്റെ പകുതിയിലധികം (450+1) പേരുടെ വോട്ടാണ് വിജയിക്കുവാൻ ആവശ്യമായി വരുന്നത്. സാധുവായ 700 വോട്ടുകളിൽ 451 വോട്ട് നേടുക ശ്രമകരമാണ്. ഇതു വൈദിക-അയ്മേനി പ്രത്യേകം നേടുകയും വേണം.

യോഗത്തിൽ പങ്കെടുത്തതിൽ ഗണ്യമായ ഒരു ഗ്രൂപ്പ് വോട്ടെടുപ്പ് ബഹിഷ്കരിച്ചാലും വോട്ട് അസാധുവാക്കിയാലും അസോസിയേഷൻ യോഗത്തിന്റെ ഉദ്ദേശ്യംപോലും നടക്കാതെ വന്നേക്കാം.

നിലവിലുള്ള നടപടി ചട്ടത്തിൽ ചില ഭേദഗതികൾ വരുത്തിയാൽ ഒന്നാം റൗണ്ടിൽതന്നെ വിജയിയെ കണ്ടെത്താം. അതിന് പങ്കെടുത്ത ആളുകളുടെയോ ചെയ്ത വോട്ടിന്റെയോ എണ്ണത്തിന്റെ 50% പരിഗണിക്കുന്നതിനു പകരം സാധുവായ വോട്ടുകളുടെ (valid votes) 50% പരിഗണിച്ചാൽ സങ്കീർണ്ണമായ സാഹചര്യം ഒഴിവാക്കാം. വിജയിയെ തിരഞ്ഞെടുക്കുന്നതിൽ കോട്ട നിശ്ചയിക്കുന്നതിനുള്ള ഈ സാങ്കേതിക അപകത ഒഴിവാക്കിയാൽ അസോസിയേഷൻ യോഗങ്ങൾ കാര്യക്ഷമമായും ഫലപ്രദമായും പൂർത്തിയാക്കപ്പെടും.

അണിയറകളും സജീവ!

ദൈവം കനിഞ്ഞു നൽകിയ പാരിതോഷികങ്ങൾ

ജീവിതത്തിൽ അവശ്യം വേണ്ടിയിരിക്കുന്നതെല്ലാം ദൈവം ദാനമായി നൽകുന്നു. അനാവശ്യമായ അധികപ്പറ്റുകൾ മാത്രം നാം വലിയ വില കൊടുത്തു വാങ്ങുന്നു. ദൈവദൃഷ്ടിയിൽ സുന്ദരമായ വസ്തുക്കളിൽ പലതും നമുക്ക് വാങ്ങുവാൻ കിട്ടുകയില്ല. “ഉദയവും അസ്തമയവും കാണുവാൻ ദൈവം നമ്മെ അനുവദിക്കുന്നു. ആകാശത്തിലൂടെ നീന്തുന്ന മേഘങ്ങൾ, വനങ്ങൾ, വയലുകൾ, പ്രതാപ ശാലിയായ സമുദ്രം, കിളികൾ നമ്മോട് പാടുന്നത് ഒന്നിനും വേണ്ടിയല്ല, വഴിയരികിൽ വിടർന്നു നിൽക്കുന്ന പൂക്കൾ കൈ എത്തിച്ചു പരിക്കാം, രാവീന്റെ താരങ്ങൾ പ്രകാശിക്കുന്ന വിശാലമായ മുറിയിലേക്ക് നിങ്ങൾക്ക് പ്രവേശിക്കാം. ഇവയൊക്കെ പണം ചെലവാക്കാതെ നമുക്കു കാണാം. ധനികനേക്കാൾ സുഖമായി ദരിദ്രൻ ഉറങ്ങുന്നു. ശീതീകരിച്ച റെസ്റ്റോറന്റിലെ വിലയേറിയ ഭക്ഷണത്തേക്കാൾ രുചിയുള്ളത് ലളിതമായ ഭക്ഷണത്തിന്, പട്ടണത്തിലെ കൊട്ടാരത്തിനേക്കാൾ മനസ്സിന് സംതൃപ്തിയും സമാധാനവും കിട്ടുക ഗ്രാമത്തിലെ കൊച്ചുകുടിയിൽ”. - ജീവിതത്തിന്റെ വഴിത്താരയിൽ വെളിച്ചം വീശുന്ന ‘സാൻ മിഷേലിന്റെ കഥ’ ആക്സൻ മുൻതെ നമ്മെ ഓർമ്മിപ്പിക്കുന്നു.

മനുഷ്യാവതാരം പ്രദാനം ചെയ്ത വിലമതിക്കാത്ത പാരിതോഷികങ്ങളാണ് പുനരുത്ഥാനവും സ്വർഗ്ഗാരോഹണവും. ആ ഇഷ്ടദാനങ്ങൾക്ക് സ്വർഗ്ഗം നമ്മെയും പങ്കാളികളാക്കുന്നു. ആരും തിരിച്ചു വരാത്ത ഒരു ആത്മീയ ലോകത്തിലേക്ക് എല്ലാവരും കടന്നുപോകുന്നു. ആരും പറയുന്നില്ല ഞാൻ തിരികെ വരുമെന്ന്. എങ്കിലും ഒരാൾമാത്രം പറഞ്ഞു. “ഞാൻ ആകാശ മേഘങ്ങളിൽ വരുന്നത് നിങ്ങൾ കാണും.” (വി. മാർക്കോ. 14:62) അതിനാൽ സഭ യാഥാർത്ഥ്യം ആവർത്തിച്ച് പ്രഖ്യാപിക്കുന്നു. “മരിച്ചു പോയവരുടെ ഉയിർപ്പിനും വരുവാനിരിക്കുന്ന ലോകത്തിലെ പുതിയ ജീവനുമായി ഞങ്ങൾ നോക്കിപ്പാർക്കുന്നു” “ഈ ഭൗമിക ലോകത്തിൽ മാർകമായ രോഗം ബാധിച്ചു കിടക്കുന്നവന് അവന്റെ കിടക്ക അവന് അൾത്താരയാണ്. അവന്റെ മനസ്സിന്റെ നീറുന്ന തേങ്ങലുകൾ ആരാധനയും - ദൈവമേ അങ്ങനെ കാണുന്നത് ജീവിതമാണ്. കാണാതിരിക്കുന്നതോ മരണവും. കിഴക്കു പടിഞ്ഞാറും അങ്ങയ്ക്കു സ്തുതി പാടുന്നു.” Rev. Posentic O.I.C



സഭാ ഭരണസംവിധാനങ്ങൾ മെച്ചപ്പെടുത്തുന്നതിനുള്ള ചില നിർദ്ദേശങ്ങൾ

മലങ്കര ഓർത്തഡോക്സ് സുറിയാനി സഭയുടെ ഭരണ സംവിധാനങ്ങൾ മെച്ചപ്പെടുത്തുന്നതിനും കൂടുതൽ കാര്യക്ഷമമാക്കുന്നതിനും കടന്നു കൂടിയിരിക്കുന്ന ചില അപാകതകൾ പരിഹരിക്കുന്നതിനും ഭാവിയിൽ ഉണ്ടായേക്കാവുന്ന ചില നിയമ-സാങ്കേതിക പ്രശ്നങ്ങൾ ഒരു പരിധി വരെ ഒഴിവാക്കാനും സഭാഭരണഘടന കൂടുതൽ വ്യക്തമാക്കുന്നതിനും സഹായകമാകാവുന്ന ചില നിർദ്ദേശങ്ങൾ സമർപ്പിക്കുന്നു.

ഇവയിൽ പലതും അടിയന്തര സ്വഭാവമുള്ളതാണ്. ആ ക്രമത്തിൽ തന്നെ ഇവ പരിഗണിക്കുകയും പരിഷ്കരിക്കുകയും നടപ്പാക്കുകയും ചെയ്യണമെന്ന് അഭ്യർത്ഥിക്കുന്നു. പരിശുദ്ധ എപ്പിസ്കോപ്പൽ സുന്നഹദോസ്, വർക്കിംഗ് കമ്മിറ്റി, അസോസിയേഷൻ മാനേജിംഗ് കമ്മിറ്റി, റൂൾ കമ്മിറ്റി തുടങ്ങിയ സമിതികളുടെ പരിധിയിൽ വരുന്ന വിഷയങ്ങൾ അതാതു സമിതികൾ നേരിട്ടും അല്ലാത്ത വിഷയങ്ങൾ റൂൾ കമ്മിറ്റിയുടെ ശുപാർശകൾ സ്വീകരിച്ചും നടപ്പാക്കുന്നതാണ് ഉചിതം.

(1) അസോസിയേഷൻ നടത്തുന്ന മലങ്കര മെത്രാപ്പോലീത്തായുടെയും കൂട്ടു ട്രസ്റ്റിമാരുടെയും മേൽപ്പട്ടക്കാരുടെയും തെരഞ്ഞെടുപ്പുകളുടെ വോട്ടിംഗ് സമ്പ്രദായം അതേപടി തുടരേണ്ടതാണ്. മുൻകാലങ്ങളിൽ ചെയ്തിരുന്നതുപോലെ നോട്ടീസ് കൽപന അയയ്ക്കുമ്പോൾ തന്നെ വോട്ടിംഗ് സമ്പ്രദായത്തെപ്പറ്റി ആവശ്യമായ ബോധവൽക്കരണം നടത്തണമെന്നു മാത്രം. എന്നാൽ കൗണ്ടിംഗ് നടത്തി വിജയിയെ നിർണ്ണയിക്കുന്ന രീതിയിൽ ചില അപാകതകളുണ്ട്. അവ അടിയന്തരമായി പരിഹരിക്കേണ്ടതാണ്. ഭാഗ്യവശാൽ, അന്തിമഫലം മാറിപ്പോകത്തക്കവിധം ഗുരുതരമായ കുഴപ്പമൊന്നും ഇതുവരെ സംഭവിച്ചിട്ടില്ലെന്നു മാത്രം. ഈ ലക്കത്തിൽ ഫാ. ഐപ്പി പി. സാം എഴുതിയ 'മലങ്കര അസോസിയേഷൻ ഇനിയും ശ്രദ്ധിക്കാതെ പോകുന്ന ചില അപാകതകൾ' എന്ന ലേഖനം കാണുക.

(a) ആദ്യമായി മലങ്കര മെത്രാപ്പോലീത്തായു

ടെയും കൂട്ടു ട്രസ്റ്റിമാരുടെയും തെരഞ്ഞെടുപ്പിൽ കൗണ്ടിംഗ് നടത്തുമ്പോഴുള്ള അപാകത വ്യക്തമാക്കാം. 2004 ലെ വൈദിക ട്രസ്റ്റി തെരഞ്ഞെടുപ്പിന്റെ കൗണ്ടിംഗിൽ വന്ന ആശയക്കുഴപ്പം ഉദാഹരണം. ഈ തെരഞ്ഞെടുപ്പിൽ ഫാ. ഡോ. ഒ. തോമസ് ഒന്നാം റൗണ്ടിൽ തന്നെ തെരഞ്ഞെടുക്കപ്പെടേണ്ടതായിരുന്നു. നടപടിചട്ടങ്ങളിലെയും വിജ്ഞാപനത്തിലെയും അപര്യാപ്തതയും ഇവ തമ്മിലുള്ള പൊരുത്തക്കേടുകളും കാരണം കൗണ്ടിംഗ് അനാവശ്യമായി രണ്ടാം റൗണ്ടിലേക്ക് കടക്കുകയായിരുന്നു. പോൾ ചെയ്ത വോട്ടുകളിൽ ഗണ്യമായ ഒരു ഭാഗം (487 = 16%) അസാധുവായതിനാൽ (Invalid votes) വോട്ടെണ്ണൽ പ്രക്രിയ സങ്കീർണ്ണമായി. അതിനാൽ പോൾ ചെയ്ത വോട്ടുകൾക്കു (Polled votes) പകരം സാധുവായ വോട്ടുകളെ (Valid votes) മാത്രം അടിസ്ഥാനമാക്കി വേണം വിജയിയെ നിർണ്ണയിക്കാനുള്ള കോട്ടാ (Quota) നിശ്ചയിക്കേണ്ടത്. രാഷ്ട്രപതി - ഉപരാഷ്ട്രപതി - രാജ്യസഭാ തെരഞ്ഞെടുപ്പുകൾ ഉദാഹരണം. അതുപോലെ രണ്ടിലധികം സ്ഥാനാർത്ഥികൾ മത്സരിക്കുമ്പോൾ അംഗങ്ങളിൽ ബഹുഭൂരിപക്ഷവും ഒന്നാം വോട്ടു മാത്രം ചെയ്താലുള്ള സങ്കീർണ്ണമായ സ്ഥിതിയും തരണം ചെയ്യണം. അതിനുള്ള മാർഗം നടപടിചട്ടത്തിലും വിജ്ഞാപനത്തിലും ഉൾപ്പെടുത്തണം. ഈ തെരഞ്ഞെടുപ്പിൽ മുൻഗണനാ വോട്ടുകൾ 1, 2, 4, 5, ... എന്നിങ്ങനെ ക്രമം തെറ്റിയെഴുതിയാൽ വിജ്ഞാപനത്തിൽ പറയുന്നുപോലെ ബാലറ്റ് പേപ്പർ പൂർണ്ണമായി അസാധുവാകുകയില്ല. 1, 2 വോട്ടുകൾ സാധുവും 3, 4, 5, ... അസാധുവും ആണ്. ഒന്നാം വോട്ട് രേഖപ്പെടുത്തിയില്ലെങ്കിൽ മാത്രമേ ബാലറ്റ് പേപ്പർ പൂർണ്ണമായി അസാധുവാകുകയുള്ളൂ. 2004-ൽ അസാധുവിന്റെ എണ്ണം കൂടാൻ കാരണം ഈ നിബന്ധനയാണെന്നു കരുതുന്നു.

(b) മേൽപ്പട്ട തെരഞ്ഞെടുപ്പിൽ, ഹാജരായ അംഗങ്ങളിൽ ഗണ്യമായ ഒരു ഭാഗം വോട്ടു ചെയ്യാതിരിക്കുകയോ പോൾ ചെയ്ത വോട്ടുകളിൽ

ഗണ്യമായ ഒരു ഭാഗം അസാധുവാകുകയോ ചെയ്താൽ തെരഞ്ഞെടുപ്പു പ്രക്രിയ സങ്കീർണ്ണമാകും. ഇവിടെയും സാധുവായ വോട്ടുകൾ മാത്രം അടിസ്ഥാനമാക്കി വേണം വിജയിയെ നിർണ്ണയിക്കാനുള്ള കോട്ടാ (ആനുപാതിക വീതം) നിശ്ചയിക്കേണ്ടത്. ഇതിനായി സഭാഭരണഘടന 113-ാം വകുപ്പിലെ “ഹാജരുള്ള” എന്ന വാക്ക് മാത്രം നീക്കം ചെയ്താൽ മതി. ശേഷം കാര്യങ്ങൾ നടപടി ചട്ടത്തിലും വിജ്ഞാപനത്തിലും ഉൾപ്പെടുത്തിയാൽ മതിയാകും. കൂടാതെ ‘എപ്പിസ്കോപ്പാ സ്ഥാനികളുടെ തെരഞ്ഞെടുപ്പു സംബന്ധിച്ചുള്ള മാനദണ്ഡങ്ങളും നടപടിക്രമവും’ ബി 5 (7) ൽ പറയുന്നതുപോലെ അവസാനഘട്ടത്തിൽ ശതമാനം കൂട്ടി വിജയിയെ നിർണ്ണയിക്കുന്നത് ഗണിതശാസ്ത്രപരമായി ശരിയായ നടപടിയല്ല. ഇങ്ങനെ ചെയ്താൽ കൂടുതൽ വോട്ട് കിട്ടിയ ആൾ പരാജയപ്പെടാനും കുറഞ്ഞ വോട്ട് കിട്ടിയ ആൾ വിജയിക്കാനും സാധ്യതയുണ്ട്. ഒരു വൈദിക വോട്ടിന് ഒരു അയ്‌മേനി വോട്ടിന്റെ ഇരട്ടിയിലധികം മൂല്യം (weightage) ഉണ്ടാകും. ഭാഗ്യവശാൽ 2008 ലും 2010 ലും ഇതു സംഭവിച്ചിട്ടില്ലെന്നു മാത്രം. ഈ ‘മാനദണ്ഡങ്ങളും നടപടിക്രമവും’ തയ്യാറാക്കുന്ന ഘട്ടത്തിൽ തന്നെ ഈ അപാകതകൾ ഞാൻ ശ്രദ്ധയിൽ പെടുത്തിയതാണ്. അതുകൊണ്ട് വൈദികരുടെയും അയ്‌മേനികളുടെയും സാധുവായ വോട്ടുകളിൽ പ്രത്യേകം പ്രത്യേകം ഭൂരിപക്ഷം ലഭിച്ചവരുടെ മാത്രം ആകെ വോട്ട് കണ്ടുപിടിച്ച് ഏറ്റവും കുറവു കിട്ടിയവരെ ഒഴിവാക്കുന്ന രീതിയാണ് നല്ലത്. ഇതിന് സാധുവായ ബാലറ്റ് പേപ്പറുകളുടെ എണ്ണത്തെയോ അതിലെ ആകെ വോട്ടുകളുടെ എണ്ണത്തെയോ അടിസ്ഥാനമായി സ്വീകരിക്കാവുന്നതാണ്. വോട്ടു ക്രമത്തിൽ അവസാനത്തെ ഒന്നിലധികം പേർക്ക് ഈ വോട്ട് തുല്യമായി വന്നാൽ കുറഞ്ഞ വൈദിക വോട്ട് ലഭിച്ചവരെ ഒഴിവാക്കാം. തുല്യത വീണ്ടും തുടർന്നാൽ നറുക്കിട്ട് ഫലം നിർണ്ണയിക്കാം. അൽപം സങ്കീർണ്ണമാണെങ്കിലും ഏറ്റവും കുറവ് വൈദിക വോട്ടും ഏറ്റവും കുറവ് അയ്‌മേനി വോട്ടും ലഭിച്ചവരെ ഒന്നിടവിട്ട് നീക്കം ചെയ്യുന്ന 2004 ജൂൺ 10 വരെ നിലവിലുണ്ടായിരുന്ന രീതിയും നല്ലതാണ്. ബി 5 (2), ബി 5 (3) എന്നിവയിലും ചെറിയ മാറ്റങ്ങൾ ആവശ്യമുണ്ട്. ഇതോടൊപ്പം 5-ാം നിർദ്ദേശം കൂടി കാണുക.

(2) 1970ൽ നടപ്പാക്കി, 1989-ൽ ഭേദഗതി ചെയ്ത, 1997-ൽ മൂദ്രണം അവസാനിച്ച, 2002-ൽ

കാലഹരണപ്പെട്ടെങ്കിലും ഇപ്പോഴും നിലവിലിരിക്കുന്ന ‘മലങ്കര സുറിയാനി ക്രിസ്ത്യാനി അസോസിയേഷൻ യോഗം കൂടി തെരഞ്ഞെടുപ്പു നടത്തുന്നതു സംബന്ധിച്ച നടപടി ചട്ടങ്ങൾ’ കാലോചിതമായി പരിഷ്കരിക്കണം. അസോസിയേഷനിലെ അംഗസംഖ്യ 1:2 ആനുപാതത്തിൽ ആയിരുന്ന കാലത്ത് അന്നത്തെ സ്ഥിതിയനുസരിച്ച് തയ്യാറാക്കിയ നടപടിചട്ടങ്ങൾ, 2002-ൽ ആനുപാതിക പ്രതിനിധ്യം നിലവിൽ വന്ന സാഹചര്യത്തിൽ അപര്യാപ്തമാണ്. വ്യക്തതയില്ലാത്ത ഉപവകുപ്പ് (ഭാഗം 5 : വകുപ്പ് 9 : ഉപവകുപ്പ് 4) കൂടുതൽ വ്യക്തമാക്കണം. മുകളിൽ പറയുന്ന ഒന്നാം നിർദ്ദേശം നടപ്പാക്കാൻ നടപടി ചട്ടങ്ങളിലെ 2:6:4 ഉം 4:7:2 ഉം ഉപവകുപ്പുകൾ ഭേദഗതി ചെയ്യണം. ആവശ്യമെങ്കിൽ ബ്രഹ്മവാർ സമൂഹം പോലുള്ള പ്രത്യേക വിഭാഗങ്ങൾക്ക് അവരുടെ സമൂഹത്തിൽ നിന്നു തന്നെ മേൽപ്പട്ടക്കാരെ വാഴിക്കാൻ അവസരം ഉണ്ടാകുന്ന രീതിയിൽ വേണ്ട ഉപചട്ടങ്ങൾ രൂപീകരിക്കണം. 1970-ൽ നടപടി ചട്ടങ്ങൾ പാസ്സാക്കിയതും 1989-ൽ ഇതു ഭേദഗതി ചെയ്തതും റൂൾ കമ്മറ്റിയുടെ ശുപാർശപ്രകാരം മാനേജിംഗ് കമ്മറ്റിയാണ്.

(3) അസോസിയേഷൻ യോഗം നടത്തിപ്പിന് പൊതുവായ ഒരു നടപടിക്രമം ഉണ്ടാകണം. സഭാഭരണഘടന 127-ാം വകുപ്പനുസരിച്ച് മാനേജിംഗ് കമ്മറ്റി പാസ്സാക്കുന്ന ഭരണഘടനാഭേദഗതികൾക്ക് എതിരായോ അനുകൂലമായോ പ്രമേയങ്ങൾ വന്നാൽ എങ്ങനെ കൈകാര്യം ചെയ്യണമെന്ന് ആർക്കും നിശ്ചയമില്ല. അതുകൊണ്ട് ഇക്കാര്യത്തിനെങ്കിലും അത്യാവശ്യമായും ഒരു നടപടിക്രമം ഉണ്ടാകണം. 2012 മാർച്ച് ഏഴിനു കൂടിയ അസോസിയേഷൻ യോഗത്തിൽ 1967, 2006, 2011 വർഷങ്ങളിലെ ഭരണഘടനാ ഭേദഗതികൾ പാസ്സാക്കാനായി ഡോ. എം. കൂര്യൻ തോമസും ഞാനും ചേർന്ന് ഒരു പ്രമേയം നൽകിയിട്ട് യാതൊരു നടപടിയും ഉണ്ടായില്ല. 2011 ലെ ഭരണഘടനാ ഭേദഗതികൾ ഭാഗികമായോ പൂർണ്ണമായോ നിരാകരിക്കുന്ന ഏതാനും പ്രമേയങ്ങൾ വന്നത് ഒരു നടപടിക്രമത്തിന്റെ അനിവാര്യത വർദ്ധിപ്പിക്കുന്നു. മാനേജിംഗ് കമ്മറ്റിയുടെ അംഗസംഖ്യ 159-ൽ 174 ആയി വർദ്ധിപ്പിക്കുന്നതിനെതിരായും പ്രമേയം വന്നതായി അറിയുന്നു. അഭിവന്ദ്യ തോമസ് മാർ തീമോത്തിയോസ് മെത്രാപ്പോലീത്തായുടെ നിയുക്ത കാര്യോലിക്കാ സ്ഥാനത്തേക്കുള്ള 1992

സെപ്റ്റംബർ 10ലെ തെരഞ്ഞെടുപ്പ് സ്ഥിരപ്പെടുത്തുന്ന ഒരു പ്രമേയം 2004 ജൂൺ 10ലെ അസോസിയേഷൻ യോഗത്തിൽ കൊണ്ടുവരാൻ ഞങ്ങൾ ശ്രമിച്ചതു വിജയിച്ചിരുന്നെങ്കിൽ 2006 ലെ വ്യവഹാരവും അനിശ്ചിതാവസ്ഥയും ഒഴിവാക്കാൻ കഴിയുമായിരുന്നു എന്നുള്ള വസ്തുതയും ഈ അവസരത്തിൽ സ്മരിക്കുന്നു. (ഞങ്ങൾ അന്ന് അസോസിയേഷൻ അംഗങ്ങളെല്ലാത്തതിനാൽ അംഗങ്ങളെക്കൊണ്ട് അവതരിപ്പിക്കാനാണ് ശ്രമിച്ചത്). അസോസിയേഷൻ തെരഞ്ഞെടുപ്പു നടപടി ചട്ടങ്ങൾ ആറാം ഭാഗം പത്താം വകുപ്പ് ഒന്നാം ഉപവകുപ്പ് (6:10:1) ഇത്തരം പ്രമേയങ്ങളെ തടയുന്നു. ഈ വകുപ്പ് ഫലത്തിൽ സഭാഭരണഘടന 127-ാം വകുപ്പ് അസോസിയേഷനു നൽകുന്ന അവകാശത്തെ നിഷേധിക്കുന്നതായി ഭവിക്കുന്നു. അതുകൊണ്ട് പ്രമേയങ്ങൾ നിരാകരിക്കുന്നത് വ്യവഹാരത്തിലേക്കു നയിക്കാനും സാധ്യതയുണ്ട്. 1965 വരെ അസോസിയേഷൻ യോഗത്തിൽ പ്രമേയങ്ങളും എതിർ പ്രമേയങ്ങളും ചർച്ചകളും ഉണ്ടായിരുന്നു. നിയന്ത്രിതവും പരിമിതവുമായ രീതിയിൽ ഇത് അനുവദിക്കുന്നതിനെപ്പറ്റി ചിന്തിക്കേണ്ടതാണ്.

(4) മലങ്കര അസോസിയേഷൻ യോഗ നടപടി കളുടെ മിനിറ്റ്സ് യോഗത്തിനു ശേഷം ആദ്യം കൂടുന്ന മാനേജിംഗ് കമ്മറ്റിയിൽ അവതരിപ്പിക്കുന്ന പതിവ് ഇപ്പോഴുമുണ്ടെന്നു കരുതുന്നു. അതിന്റെ printed copy മാനേജിംഗ് കമ്മറ്റിയംഗങ്ങൾക്ക് നൽകുന്നതു നല്ലതാണ്. അടുത്ത മലങ്കര അസോസിയേഷൻ യോഗത്തിൽ ഈ മിനിറ്റ്സ് അവതരിപ്പിക്കുകയും വേണം.

(5) സഭാഭരണഘടനയിൽ ആവശ്യമായ ഭേദഗതികൾ വരുത്തണം. മലങ്കരസഭയിൽ ഐക്യത്തിനുള്ള സാധ്യത ഇനിയുമുള്ളതിനാൽ സമഗ്രമായ ഭേദഗതികൾക്ക് ഇപ്പോൾ ശ്രമിക്കരുത്. വ്യവഹാരം തുടരുന്നതിനാൽ പ്രത്യേകിച്ച് 1, 2, 3, 4, 5, 101, 114, 118 വകുപ്പുകളിൽ തൽക്കാലം ഭേദഗതി വരുത്തുന്നത് അപകടമാണ്. അതുകൊണ്ടു തന്നെ സഭയുടെ പേരോ സഭയുടെ പ്രധാന മേലദ്ധ്യക്ഷന്റെ സ്ഥാനപ്പേരോ പരിഷ്കരിക്കുന്നതിനു സമയമായിട്ടില്ല. മുകളിൽ പറയുന്ന നിർദ്ദേശം (1 ബി) നടപ്പാക്കാൻ ഭരണഘടന 113-ാം വകുപ്പിലെ “ഹാജരുള്ള” എന്ന വാക്ക് നീക്കം ചെയ്യണം. സിനഡ് സെക്രട്ടറിയ്ക്ക് ഭരണഘടനാപരമായ പദവി നൽകണം. അസോസിയേഷൻ സെക്രട്ടറിയുടെ തെരഞ്ഞെടുപ്പിൽ നോമിനേറ്റഡ് അംഗ

ങ്ങളുടെ വോട്ടവകാശത്തെപ്പറ്റി വ്യക്തത വേണം. വോട്ടവകാശം ഉണ്ടെങ്കിൽ/ഇല്ലെങ്കിൽ ആ കാര്യം ഭരണഘടനയിൽ വ്യക്തമാക്കണം. 2006, 2011 വർഷങ്ങളിൽ സഭാഭരണഘടന ഭേദഗതി ചെയ്തിട്ടും ഇത്രയും സംവാദമുണ്ടായ ഈ വിഷയത്തിൽ ഒരു അന്തിമ തീർപ്പുണ്ടാക്കാതെ പോയത് ശരിയായില്ല. ഇടവക മാനേജിംഗ് കമ്മറ്റിയിൽ സ്ഥാനമൊഴിയുന്ന സെക്രട്ടറിയെയും ഉൾപ്പെടുത്തണം. (മലങ്കര സഭാ മാസിക 2012 മാർച്ച് ലക്കം പേജ് 19, 23, 24 കാണുക). വനിതകൾക്ക് ഇടവക തലത്തിനു മുകളിൽ പങ്കാളിത്തം നൽകാനുള്ള പരിപാടി അഞ്ചു വർഷത്തേക്ക് മാറ്റിവയ്ക്കണം. ഇടവക തലത്തിലെ പങ്കാളിത്തം അവലോകനം ചെയ്യാനുള്ള അവസരം ലഭിച്ചിട്ട് മാത്രം ഈ കാര്യം ആലോചിച്ചാൽ മതിയാകും.

(6) മേൽപ്പട്ട തെരഞ്ഞെടുപ്പിന് നിലവിലുള്ളതു പോലെ കൂട്ടു ട്രസ്റ്റികൾ, അസോസിയേഷൻ സെക്രട്ടറി, മെത്രാസന സെക്രട്ടറി, അസോസിയേഷൻ മാനേജിംഗ് കമ്മറ്റി, മെത്രാസന കൗൺസിൽ തുടങ്ങി സഭയിലെ എല്ലാ തെരഞ്ഞെടുപ്പുകൾക്കും ഒരു ‘മാനദണ്ഡങ്ങളും നടപടിക്രമവും’ ഉണ്ടാകണം. ഓരോ സ്ഥാനിയ്ക്കും കുറഞ്ഞ പ്രായപരിധി നിശ്ചയിക്കണം. സ്ഥാനാർത്ഥികളുടെ പണച്ചെലവിനു നിയന്ത്രണം വേണം. അവർ സമർപ്പിക്കുന്ന നാമനിർദ്ദേശ പത്രികകളുടെ എണ്ണം നിയന്ത്രിക്കണം. ഏറ്റവും കുറഞ്ഞത് സ്ഥാനാർത്ഥികൾക്കും വോട്ടർമാർക്കും പൊതുവായ ഒരു പെരുമാറ്റചട്ടം ഉണ്ടാകണം. കൂടുതൽ അർഹതയും യോഗ്യതയുമുള്ളവർ തെരഞ്ഞെടുക്കപ്പെടാൻ ഇതു സഹായിക്കും. കാലം കഴിയുന്നോറും കാര്യവിവരമുള്ള അംഗങ്ങളുടെ എണ്ണം സമിതികളിൽ കുറഞ്ഞുവരുന്നതായി കാണുന്നു. രാഷ്ട്രീയ ശൈലിയിലുള്ള തെരഞ്ഞെടുപ്പ് സഭയ്ക്ക് ദോഷം ചെയ്യുന്നുണ്ട്. വീടു സന്ദർശിച്ചുള്ള വോട്ടു പിടുത്തം നിരോധിക്കണം. ആത്മാർത്ഥതയും അറിവും കഴിവുമുള്ളവർ രംഗത്തുവരാത്തതിനും വരുന്നവർ പരാജയപ്പെടുന്നതിനും മുഖ്യ കാരണം ഇതാണ്. മുൻ കാലങ്ങളിൽ ഒരാളെ സ്ഥാനാർത്ഥിയാക്കുകയായിരുന്നു; ഇപ്പോൾ എല്ലാവരും സ്വയം സ്ഥാനാർത്ഥിയാകുകയാണ്. സഭയെ ഒരു സാമുദായിക സംഘടനയായി കാണാൻ പാടില്ലല്ലോ. ‘ബീത്ഥെൽ പത്രിക’ 2012 ജനുവരി ലക്കത്തിലെ ലേഖനങ്ങൾ (പേജ് 5, 11 - 17) ശ്രദ്ധേയമാണ്.

(തുടരും...)

അഡ്വ. പി. വി. വർഗീസ്, പൂവത്തിനാൽ

മുന്നോക്ക കോർപ്പറേഷനും ക്രൈസ്തവ വിഭാഗവും

സർക്കാർ ജോലിയിലെ സംവരണം സംബന്ധിച്ച ധാരാളം ചർച്ചകൾ നടക്കുന്ന ഒരു കാലഘട്ടമാണ് ഇപ്പോഴത്തേത്. ഇന്ത്യൻ ഭരണഘടന 16-ാം വകുപ്പ് 1 മുതൽ 3 വരെയുള്ള ഉപവകുപ്പുകളിൽ സർക്കാർ ജോലിക്ക് ജാതിമതപരമായ യാതൊരു വിവേചനവും പാടില്ലെന്നു പറയുന്നു. എന്നാൽ 4-ാം ഉപവകുപ്പിൽ ദളിതർക്കോ, മറ്റേതെങ്കിലും പിന്നോക്ക വിഭാഗത്തിനോ നൽകുന്ന സംവരണത്തിന് മേൽപറഞ്ഞ 3 ഉപവകുപ്പുകൾ ബാധകമല്ലായെന്നു പറയുന്നു. ഭരണഘടനയുടെ 16 (4)-ാം വകുപ്പിന്റെ പരിരക്ഷയിലാണ് ഇപ്പോൾ സർക്കാർ ജോലിയിൽ ദളിതർക്കും മറ്റു പിന്നോക്ക വിഭാഗങ്ങൾക്കും സംവരണം നൽകി വരുന്നത്. ചില സംസ്ഥാനങ്ങൾ 67 ശതമാനവും 80 ശതമാനം വരെയും ദളിതർക്കും പിന്നോക്ക വിഭാഗക്കാർക്കുമായി സവരണം നൽകിയെങ്കിലും അതെല്ലാം അസാധുവാക്കിക്കൊണ്ട് സംവരണം യാതൊരു കാരണവശാലും 50 ശതമാനത്തിൽ അധികം വർദ്ധിക്കരുതെന്ന് സുപ്രീംകോടതിയുടെ വിധിയുണ്ടായി. കേന്ദ്ര ഗവൺമെന്റ് ഇപ്പോൾ നൽകി വരുന്ന സംവരണം താഴെ പറയുന്ന പ്രകാരമാണ്.

എസ്. സി. 15%, എസ്. ടി. 7.5%, ഒ. ബി. സി. (മറ്റു പിന്നോക്ക വിഭാഗങ്ങൾ) 27% ആകെ 49.5%. കേരള സർക്കാർ ഇപ്പോൾ നൽകി വരുന്ന സംവരണം താഴെ പറയുന്ന പ്രകാരമാണ്.

എസ്. സി. 8%, എസ്. ടി. 2%, ഈഴവ 14%, മുസ്ലീം 12%, ലത്തീൻ കത്തോലിക്കർ 4%, ആംഗ്ലോ ഇന്ത്യൻ 2%, ഹിന്ദു നാടാർ 2%, പരിവർത്തിത ക്രൈസ്തവർ 1%, വിശ്വകർമ്മ 3%, ധീരവ 1%, മറ്റു പിന്നോക്കക്കാർ 3%, ആകെ 50%

ദളിതരും മറ്റ് പിന്നോക്ക വിഭാഗക്കാരും സാമ്പത്തികമായി എത്ര ഉന്നത നിലയിലായാലും മേൽപറഞ്ഞ സംവരണത്തിന് അർഹതയുണ്ട്. അതിനാൽ സംവരണം ജാതിയുടെ അടിസ്ഥാനത്തിലല്ല സാമ്പത്തിക അടിസ്ഥാനത്തിലാണ് ഏർപ്പെടുത്തേണ്ടത് എന്ന് എൻ. എസ്. എസ്സും മറ്റു മുന്നോക്ക വിഭാഗക്കാരും നിരന്തരമായി ആവശ്യപ്പെട്ടുകൊണ്ടിരിക്കുകയായിരുന്നു. ദളിതർക്കും മറ്റു പിന്നോക്ക

വിഭാഗക്കാർക്കും മേൽപറഞ്ഞ സംവരണം കൂടാതെ അവരുടെ ഉന്നമനത്തിനുവേണ്ടി പ്രത്യേക കോർപ്പറേഷനുകളുണ്ട്. മുന്നോക്ക വിഭാഗക്കാർക്ക് സംവരണവുമില്ല കോർപ്പറേഷനുമില്ല എന്ന അവസ്ഥയിലായിരുന്നു. അതിനാലാണ് 2012ൽ കേരള സംസ്ഥാന മുന്നോക്ക സമുദായ വികസന കോർപ്പറേഷൻ രൂപീകരിച്ചത്. (സമുന്നതി എന്നാണ് ചുരുക്കപ്പേര്) ആ കോർപ്പറേഷന്റെ ആദ്യത്തെ ചെയർമാൻ ശ്രീ. ആർ ബാലകൃഷ്ണപിള്ളയും. പിന്നീട് ശ്രീ. പ്രയാർ ഗോപാലകൃഷ്ണനും ആയിരുന്നു. ഇപ്പോൾ അഡ്വ. ബി. രാജശേഖരനാണ് ചെയർമാൻ. കോർപ്പറേഷൻ ഡയറക്ടർ ബോർഡിൽ ചെയർമാൻ ഉൾപ്പെടെ 10 അംഗങ്ങൾ ഉണ്ട്. അതിൽ 9 പേർ ഹിന്ദു വിഭാഗത്തിൽ നിന്നും ഒരാൾ ക്രൈസ്തവ വിഭാഗത്തിൽ നിന്നുമാണ്.

ഈ കോർപ്പറേഷനിൽ നിന്നും പ്രധാനമായും ആനുകൂല്യം ലഭിക്കുന്ന വിഭാഗങ്ങളും അവയുടെ ജനസംഖ്യയും ഇപ്രകാരമാണ്.

നായർ 14%, ബ്രാഹ്മണർ 1%, ക്രൈസ്തവർ (ലത്തീൻ കത്തോലിക്കർ ഒഴികെ) 13%

മുന്നോക്ക വിഭാഗങ്ങൾക്ക് മുന്നോക്ക കോർപ്പറേഷനിൽ നിന്നും ലഭിക്കുന്ന ആനുകൂല്യങ്ങൾ താഴെ പറയുന്നവയാണ്.

- 1. വിദ്യാഭ്യാസമുന്നതി:** സ്കോളർഷിപ്പുകൾ, മത്സര പരീക്ഷാ പരിശീലന സഹായ പദ്ധതി, മെഡിക്കൽ/എഞ്ചിനീയറിംഗ് പ്രവേശന പരീക്ഷാ സഹായ പദ്ധതി, ബാങ്ക്/പി. എസ്. സി./യു. പി. എസ്. സി/മറ്റു മത്സര പരീക്ഷകൾക്കുള്ള പരിശീലന സഹായ പദ്ധതി, സിവിൽ സർവ്വീസസ് പരീക്ഷാ പരിശീലന സഹായ പദ്ധതി.
- 2. സംരംഭ സമുന്നതി:** സ്വയംസഹായ സംഘങ്ങൾക്കും കുട്ടുത്തരവാദിത്ത സംഘങ്ങൾക്കുമുള്ള ധനസഹായ പദ്ധതി
- 3. നൈപുണ്യ സമുന്നതി:** യുവജനങ്ങളുടെ തൊഴിൽപരമായ അഭിരുചി കണ്ടെത്തി പരിശീലനവും പ്ലേയ്സ്മെന്റും നൽകുന്ന പദ്ധതി.
- 4. സംരംഭ സമുന്നതി:** കാർഷിക, ചെറുകിട വ്യവസായ വായ്പാ പദ്ധതി

വിദ്യാഭ്യാസത്തിനും വിദ്യാഭ്യാസം പൂർത്തിയാക്കിയവർക്കു തൊഴിലിനുമുള്ള മേൽപറഞ്ഞ സഹായ പദ്ധതികൾ അർഹരായവർ അതു നേടിയെടുക്കുന്നതിനു ശ്രമിക്കേണ്ടതാണ്.

കോർപ്പറേഷന്റെ ഫോൺ: 0471-2311215, Email: kswcfc@gmail.com, Website: www.kswcfc.org.



ഫാ. ഡോ. ഫിലിക്സ് യോഹന്നാൻ തട്ടാശ്ശേരിൽ

എത്രയോ സന്ദർഭങ്ങളിൽ നേരിട്ടിട്ടുള്ള ഒരു ചോദ്യമാണ് “തിരുമേനി എവിടെയാ... ഇവിടുണ്ടോ.... അതോ ബറോഡയിലാണോ?” ഈ കഴിഞ്ഞ ഈസ്റ്ററിനു ശേഷം നേരിട്ട ചോദ്യമായ “ഹാശാ ആഴ്ച അച്ചൻ എവിടെയായിരുന്നു” എന്നതിന് നൽകിയ ഉത്തരം “ബറോഡ” എന്നായിരുന്നു. അതിന്റെ പ്രതികരണം “ഓഹോ.....അപ്പോൾ അപ്പച്ചനോടൊപ്പം ആയിരുന്നോ.....? അതേ.... അതേ.... ബറോഡയിൽ”

സത്യത്തിൽ എന്നാണ് ‘ബറോഡ’ എന്ന വാക്ക് കേൾക്കാൻ തുടങ്ങിയത്? മോദിയുടെ മോഡിയിൽ ഗുജറാത്തും ബറോഡയും വാർത്തകളിൽ നിറയുന്നതിനും എത്രയോ കൊല്ലങ്ങൾക്ക് മുൻപേ ബറോഡയെപ്പറ്റി കേട്ടിരിക്കുന്നു. എന്നാൽ ആ മണ്ണിൽ കാലുകുത്തുവാൻ കാലങ്ങൾ ഏറെ എടുത്തു. ആ യാത്ര കേവലം ഒരു യാത്ര ആയിരുന്നില്ല. യാത്രകൾ, നമ്മെ ചിലതൊക്കെ അറിയിക്കുവാനും ചിലരെയൊക്കെ മനസ്സിലാക്കുവാനും ഉള്ള മുഖാന്തിരങ്ങളാകും. എത്രയോ ദൂരങ്ങൾ, എത്രയോ നാളുകൾ ആത്മീയ പിതാവിനോടൊപ്പം യാത്രകൾ ചെയ്തു എങ്കിലും ബറോഡയെയും പിതാവിനെയും കൂടുതൽ ആഴത്തിൽ അറിയുവാൻ ഇടയാക്കിയത് ഈ യാത്ര ആയിരുന്നു.

നാം കേട്ടറിഞ്ഞ ‘അഹേദിൻ’ ഒന്നും ബറോഡരെയിൽവേ പരിസരത്തോ വഴിത്താരകളിലോ പ്രതീക്ഷിക്കരുത്. പക്ഷെ ഉയർന്ന ജീവിത നില വാരമുള്ള നമ്മുടെ നാട്ടിൽ അത്ര എളുപ്പത്തിലൊന്നും കണ്ടുപിടിക്കാൻ സാധ്യതയില്ലാത്ത ഒരു കാര്യം ആ നാടിന്റെ “നല്ല നാളുകൾക്ക്” കാരണമാകുന്നുണ്ട് എന്ന് പറയാതെ വയ്യ. എന്താണെന്ന് ആയിരിക്കും “ഗട്ടർ”. “ഗട്ടർ” ഇല്ലാതെ റബ്ബറൈസ്ഡ് ചെയ്ത റോഡുകളിലൂടെ നഗരങ്ങളിൽ മാത്രമല്ല ഗ്രാമങ്ങളിലും സഞ്ചരിക്കാൻ പറ്റും എന്നും ഈ യാത്ര നമ്മെ പഠിപ്പിക്കും. ചെങ്ങന്നൂർ മൊത്തത്തിൽ വികസിച്ചു കിടക്കുന്നു എന്ന് പറയുമ്പോഴും നഗരസഭയ്ക്കുള്ളിലെ “ഗട്ടർ” ഇല്ലാത്ത റോഡ് എന്നത് എം.സി.റോഡ് മാത്രമാണെന്ന് നമ്മുടെ വികസനത്തിന്റെ പൊയ്മുഖത്തെ തുറന്നു കാണിക്കുന്ന കാര്യങ്ങളിൽ ഒന്നുമാത്രം.

ബറോഡയിൽ നിന്ന് ഏകദേശം 50-60 കിലോമീറ്റർ ദൂരമുള്ള ഹലോൾ എന്ന ഗ്രാമത്തിലേക്കാണ് യാത്ര. അവിടെ എത്തിച്ചേരുന്നതിനും മുമ്പേ തന്നെ മനസ്സിൽ എത്തിച്ചേരുന്നതും, എത്തി കഴിഞ്ഞപ്പോൾ മനസ്സിന്റെ ഉള്ളിൽ നിന്ന് പുറത്തു

എവിടെയാ.....

ബറോഡയിലാണോ?

ചാടിയ ചോദ്യം ഇതായിരുന്നു: “അഭി. പിതാവ് എങ്ങനെ ഇവിടെ വന്നു? എന്തിന് ഈ ഗ്രാമത്തിൽ? സഭയുടെ അതിരുകൾ വിശാലമാകുന്നു

പാശ്ചാത്യ മിഷണറിമാർ പള്ളികളോടൊപ്പം പള്ളിക്കൂടങ്ങൾ (സ്കൂൾ) തുടങ്ങിയത് പിൽക്കാലത്ത് സാമൂഹിക നവോത്ഥാനത്തിന് കാരണമായിത്തീർന്നു എന്നത് കേരളചരിത്രം. നൂറ്റാണ്ടുകൾക്കപ്പുറം കേരളത്തിൽ നിന്ന് ഉന്നത പഠനത്തിനായി ബറോഡ എം. എസ്. യൂണിവേഴ്സിറ്റിയിൽ എത്തിച്ചേർന്ന പുത്തൻകാവുകാരൻ കെ. ടി. തോമസ് എന്ന വിദ്യാർത്ഥി പിന്നീട് ഗുജറാത്തിലെ ഗ്രാമങ്ങളിൽ സ്കൂളുകൾ പണിതുയർത്തി അതിനുള്ളിൽ പള്ളികൂടി പണിത് സഭയുടെ അതിരുകൾ വിശാലമാക്കി സഭാവിശ്വാസികൾ ആരും ഇല്ലാത്ത (ഒരു മലയാളിപോലും ഇല്ലാതിരുന്ന), ഗ്രാമങ്ങളിൽ സ്കൂളുകൾ സ്ഥാപിച്ച് പിന്നീട് അവിടെ സഭയുടെ ആരാധനാഗീതങ്ങൾ ഉയരുന്നതിന് മുഖാന്തരമായെങ്കിൽ ആ ദീർഘവീക്ഷണത്തെ എത്ര അഭിനന്ദിച്ചാലും മതിയാവുകയില്ല. ഗുജറാത്തിലെ ഗ്രാമങ്ങൾക്ക് അറിവിന്റെ വെളിച്ചം പകർന്നുകൊടുക്കുക വഴി സഭയുടെ അതിരുകൾ വിശാലമാക്കാൻ എത്ര മാത്രം ത്യാഗങ്ങൾ അഭി.പിതാവ് അനുഭവിച്ചു എന്നത് കേട്ടറിയേണ്ടതല്ല മറിച്ച് നേരിട്ടറിയുക തന്നെ വേണം.

മതപരിവർത്തനം അല്ല മനഃപരിവർത്തനം: -

വി. മത്തായി 5:16 ഇപ്രകാരം യേശുതമ്പുരാൻ പഠിപ്പിക്കുന്നു: “അങ്ങനെതന്നെ മനുഷ്യർ നിങ്ങളുടെ നല്ല പ്രവൃത്തികളെ കണ്ട്, സ്വർഗ്ഗസ്ഥനായ നിങ്ങളുടെ പിതാവിനെ മഹത്വപ്പെടുത്തേണ്ടതിനു നിങ്ങളുടെ വെളിച്ചം അവരുടെ മുൻപിൽ പ്രകാശിക്കട്ടെ”. ഒരാളെ സ്വന്തം സമുദായത്തിലേക്ക് ചേർത്ത് സമുദായത്തിന്റെ കരുത്ത് വർദ്ധിപ്പിക്കുന്നതിനേക്കാൾ മഹത്തരവും ശ്രേഷ്ഠവും അത്രേ ഒരു സമൂഹം നമ്മുടെ നമ്മെ പ്രവൃത്തികൾ കണ്ടിട്ട് ദൈവത്തെ മഹത്വപ്പെടുത്തുന്നത്. നമ്മൾ മറ്റുള്ളവർക്ക് ചെയ്യാൻ നമ്മയുള്ള ഒരു മനസ്സുണ്ടാകണം. ഗുജറാത്തിലെ പിന്നോക്ക ഗ്രാമങ്ങളുടെ വളർച്ചയും പുരോഗതിയും തന്റെ ഉയർച്ചയേക്കാൾ ആ സമൂഹത്തിന്റെ വളർച്ചയായി മാറുമ്പോൾ സ്വർഗ്ഗീയ പിതാവിനെ മഹത്വപ്പെടുത്തുന്ന മനുഷ്യരുടെ

എണ്ണം വർദ്ധിക്കുന്നു. നാമമാത്രമായ സാഹചര്യങ്ങളിൽ നിന്ന് വരുന്ന കുട്ടികൾക്ക് കേരളത്തിലെ പല സ്കൂളുകളിലും ലഭ്യമാകാത്ത പഠനസൗകര്യങ്ങളും, മാർഗ്ഗനിർദ്ദേശങ്ങളും, പാഠ്യേതര വിഷയങ്ങളിലുള്ള പ്രോത്സാഹനവും വിശാലമായ ക്യാമ്പസും പുതിയ ഒരു ലോകം തുറക്കുന്നു. ആ കെട്ടിടങ്ങളും അവയ്ക്ക് ഉൾവശവും ഉള്ളിലുള്ളവരും ഒരുക്കുന്ന പ്രതീകങ്ങളും മാതൃകകളും ക്രിസ്തീയ വിശ്വാസങ്ങളിൽ അടിയുറച്ച് നിൽക്കുമ്പോൾ തന്നെ ഭാരതീയ സംസ്കാരത്തിന്റെ പൈതൃകങ്ങളും ചോർന്ന് പോകാതെ സംരക്ഷിക്കുന്നു എന്നത് ശ്രദ്ധിക്കപ്പെടേണ്ടത് തന്നെയാണ്.

ചാപ്പലും ബോർഡും:- ഓരോ സ്കൂളിനുള്ളിലും ഒരു ചാപ്പലുണ്ടാകും. ആ ചാപ്പലുകൾ ഓർത്തഡോക്സ് പാരമ്പര്യവും ആരാധനാ ശൈലിയും ഗുജറാത്തിലെ ഗ്രാമങ്ങളിൽ സജീവമാക്കി നിർത്തുന്നു. സഭാധികാരികൾക്ക് ഒരു പ്രാർത്ഥനാലയം ഉണ്ടാകേണ്ടിയിരിക്കുന്നു എന്ന് ഈ സ്കൂളുകൾ വിളിച്ചുപറയുന്നു. ബേസിൻ ട്രസ്റ്റിന്റെ കീഴിൽ ഗുജറാത്തിലുള്ള ഈ സ്കൂളുകൾ അതാത് വർഷങ്ങളിൽ 10,12 ക്ലാസുകളിൽ ഉന്നതവിജയം നേടിയ വിദ്യാർത്ഥികളുടെ പേരും പേർസന്റേജും മാത്രമല്ല സ്കൂളിന്റെ മൊത്തത്തിലുള്ള വിജയശതമാനവും രേഖപ്പെടുത്തിയിരിക്കുന്നു. ഈ ബോർഡുകൾ പ്രത്യക്ഷത്തിൽ ഓരോ സ്കൂളിന്റെയും നിലവാരം മനസ്സിലാക്കാൻ ഇടയാക്കുന്നു എന്നത് ആ സ്കൂളുകളുടെ മികച്ച നിലവാരത്തിന്റെ സാക്ഷ്യപത്രമാകുമ്പോൾ തന്നെ അഭിപ്രതിവിന്റെ അപാരമായ ധൈര്യത്തിന്റെയും ആ സ്ഥാപനങ്ങളുടെ പ്രവർത്തനത്തിന്റെ സുതാര്യതയുടെയും കൂടി സാക്ഷ്യമാകുന്നു.

ഗുരുവന്ദനം:-

ആത്മീയപിതാക്കന്മാരെയും ഗുരുക്കന്മാരെയും എങ്ങനെ ബഹുമാനിക്കണം എന്നത് ആ നാട്ടിലെ ജനങ്ങൾ നമ്മൾക്ക് കാണിച്ചുതരുന്നു. ഗുരുവിനെ കാണുമ്പോൾ, ആത്മീയപിതാക്കന്മാരെ കാണുമ്പോൾ അവരുടെ പാദങ്ങൾ തൊട്ട് വന്ദിക്കുന്ന മഹത്തായ ഭാരതീയ പാരമ്പര്യം നമ്മുടെ കുട്ടികളും മാതൃകയാക്കേണ്ടിയിരിക്കുന്നു. കുനിയാനും, നിവരാനും മാത്രമല്ല പാദങ്ങളിൽ തൊട്ട് സമർപ്പണം ചെയ്യുന്നത് അനുഗ്രഹീതമായ ഒരു സമൂഹത്തിന്റെ വളർച്ചയ്ക്ക് തന്നെ മുഖാന്തരം ആയിത്തീരും എന്നതിന് തർക്കമില്ല. പഠനകാലത്ത് കാണിച്ച അതേ ഗുരുവന്ദനം എത്ര ഉയരങ്ങൾ കീഴടക്കിയാലും എത്ര പതിറ്റാണ്ടുകൾ കഴിഞ്ഞാലും അതേ സ്നേഹത്തോടും അതേ സമർപ്പണത്തോടും

ചെയ്യുന്നു എന്നത് കേവലം “ഷോ.” അല്ല എന്ന് വെളിപ്പെടുത്തുന്നു. ആചാര്യന്മാരുടെ പാദങ്ങളിൽ തൊട്ട് വന്ദിക്കുന്നത് കേവലം ‘കുട്ടികളി’ അല്ലാന്ന് പഠിപ്പിക്കുന്നതാണ് മുതിർന്നവരും അദ്ധ്യാപകരും അഭിവന്ദ്യപിതാവിന്റെ പാദങ്ങളിൽ തൊട്ട് വന്ദിക്കുന്ന രംഗങ്ങൾ. വന്ദിക്കേണ്ടവരെ വന്ദിക്കാനും ബഹുമാനിക്കേണ്ടവരെ ബഹുമാനിക്കാനും നമ്മുടെ സംസ്കാരം പഠിപ്പിച്ചിരുന്നു. എന്നാൽ വിദ്യാഭ്യാസ നിലവാരം കൂടിയപ്പോൾ പലതും കേവലം അഭ്യാസങ്ങളായി മാറുകയും പഴഞ്ചൻ എന്ന് തോന്നി തുടങ്ങുകയും ചെയ്യുന്നുണ്ടെങ്കിൽ ഈ ഗ്രാമങ്ങളിലേക്കൊക്കെ ഒന്നു പോകുന്നത് നല്ലതായിരിക്കും.

ഗുജറാത്ത് മുഴുവൻ, വടക്കേ ഇന്ത്യ മുഴുവൻ സഭയുടേതായിത്തീരണം എന്ന് 1960 കളിൽ ഒരു സാധാരണ ആത്മീയനിൽ ഉണ്ടായ ആഗ്രഹം തന്റെ കഴിവും താൽപര്യവും സ്വതസിദ്ധമായ ശൈലിയും മുഖാന്തരം ഗുജറാത്തിലെ പല മേഖലകളിലും സഭയുടെ കൊടി ഉയർത്തുവാൻ ഇടയായി. അഹമ്മദാബാദ് ഭദ്രാസനത്തിലെ പല ദേവാലയങ്ങളുടെയും തുടക്കത്തിനും വളർച്ചയ്ക്കും ഫാ. കെ. ടി. തോമസ് ആയിരുന്ന അഭി. അത്താനാസി യോസ് തിരുമേനി നൽകിയ ത്യാഗപൂർണ്ണമായ നേതൃത്വം വിസ്മയിച്ചുകൂടാ. അഭി. പിതാവിന്റെ പ്രവർത്തനങ്ങൾ സഭയുടെ വളർച്ചയ്ക്ക്, ബാഹ്യ കേരള ഭദ്രാസനങ്ങൾക്ക് തന്നെ മാതൃകയായി നിൽക്കുമ്പോൾ തന്നെ ഒരു ചോദ്യം നമ്മോട് തന്നെ ചോദിക്കേണ്ടതായിട്ടുണ്ട്! ഇത്രയും ആഴത്തിൽ ആ മണ്ണും മനുഷ്യരെയും അറിഞ്ഞ് പ്രവർത്തിക്കുകയും ജീവിക്കുകയും ചെയ്ത ഫാ. കെ. ടി. തോമസിനെ അവിടെ തന്നെ മെത്രാപ്പോലീത്തയായിട്ടല്ലായിരുന്നോ വാഴിക്കേണ്ടിയിരുന്നത്? അധികാരത്തിന്റെ ചെങ്കോലും കിരീടവും ഇല്ലാതെ ഇത്രയൊക്കെ ചെയ്യാൻ പള്ളിയും പള്ളികൂടങ്ങളും പണിതുയർത്താൻ മിഷണറിമാർക്ക് മാത്രമല്ല സാധാരണക്കാർക്കും പറ്റും എന്ന് ഈ ജീവിതം നമ്മെ പഠിപ്പിക്കുന്നു.

ഇന്ന് ബറോഡ എന്നത് ഒരു കേൾവി മാത്രമല്ല മറിച്ച് ഒരു അനുഭവം അത്രേ. ജീവിതയാത്രകളിൽ നാം പലരേയും പരിചയപ്പെട്ടേക്കാം തൊട്ടടുത്തിരുന്നാൽപോലും പരിചയപ്പെടാതെയും പോകാം. എന്നാൽ ഈ ബറോഡയും അവിടെയുള്ള അനേകം ചെറുയാത്രകളും എനിക്ക് കേൾവിമാത്രമായിരുന്നവയെ അടുത്തറിയാൻ, ഞാൻ അറിഞ്ഞവയെ ആഴത്തിൽ മനസ്സിലാക്കാൻ ഇടയാക്കി.

“Travel is fatal to prejudice, bigotry and narrow-mindedness” - Mark Twain



വി. നോമ്പ് ഒരു ലഘുപഠനം

(കഴിഞ്ഞ ലക്കം തുടർച്ച...)

എന്നാൽ പിന്നെ ക്രിസ്ത്യാനികളെ യഹൂദന്മാർ എന്നു വിളിക്കാതിരുന്നത് എന്തുകൊണ്ട്? എന്തിനു മറ്റൊരു സഭയായി പിരിഞ്ഞു? എന്നീ ചോദ്യങ്ങൾ പ്രസ്താവമാകുന്നു. ക്രിസ്ത്യാനികൾ പിരിഞ്ഞുപോയതല്ല, ഇത് ഒരു പുതിയ ഉപദേശമായി കണ്ട യഹൂദ പ്രമാണിമാർക്ക് അത് അംഗീകരിക്കുവാൻ കഴിയാതെ അവരെ പുറത്താക്കിക്കളയുകയായിരുന്നുവല്ലോ. മാത്രമല്ല, ക്രിസ്ത്യാനിയെന്ന പേരുതന്നെ സ്വയം സ്വീകരിച്ചതല്ലായെന്നും മറ്റുള്ളവർ പറഞ്ഞു പറഞ്ഞു വന്നു ചേർന്നതാണെന്നും അപ്പൊ. 11:26ൽ നാം കാണുന്നു. “ആദ്യം അന്ത്യോക്യയിൽ വച്ച് ശിഷ്യന്മാർക്ക് ക്രിസ്ത്യാനികൾ എന്നു പേരുണ്ടായി” എന്നാണ് നാം അവിടെ വായിക്കുന്നത്. ‘ക്രിസ്ത്യാനികൾ’ എന്നതു ഒരു പരിഹാസപ്പേരായിട്ടാണ് മറ്റുള്ളവർ ഉപയോഗിച്ചിരുന്നതെങ്കിലും ലോകത്തെ മുഴുവൻ മാറ്റിമറിക്കാൻ ശക്തിയുള്ള ഒരു പേരായി അതു പരിണമിച്ചിരിക്കുന്നു. മനുഷ്യരുടെ മുൻപാകെ നിത്യമായത് ദൈവമുമ്പാകെ ശ്രേഷ്ഠമായി തീരുന്നതിന്റെ വലിയ ഉദാഹരണമല്ലോ കുരിശ്.

യഹൂദ മതാചാരങ്ങളെ അതേപടി സ്വീകരിച്ചും കാലാനുസൃതമായി ചില പരിഷ്ക്കാരങ്ങൾ വരുത്തിയും പതുക്കെ പതുക്കെ മറ്റൊരു സഭയായി രൂപാന്തരപ്പെടുകയായിരുന്നു. അതുകൊണ്ടുതന്നെ ക്രൈസ്തവ സഭ യഹൂദമതത്തിന്റെ ഒരു പിൻതുടച്ചയാണെന്ന് സമ്മതിച്ചേ മതിയാകൂ. കർത്താവ് മരിച്ച് ഉയർത്തെഴുന്നേറ്റ് സ്വർഗ്ഗാരോഹണം ചെയ്തതിനുശേഷമാണ് ഒരു സഭയായി രൂപാന്തരപ്പെട്ടുതുടങ്ങിയെന്നതെന്ന് വേണമെങ്കിൽ പറയാം. സഭയുടെ ആരംഭത്തിൽ അപ്പോസ്തോലന്മാരുടെ കാലഘട്ടത്തിൽ ക്രൈസ്തവ സഭയുടെ ആരാധനയും ആചാരാനുഷ്ഠാനങ്ങളുമെല്ലാം യഹൂദ മതത്തിന്റെ ആരാധനയും ആചാരാനുഷ്ഠാനങ്ങളും തന്നെയായിരുന്നു. അപ്പോസ്തോലന്മാരും അനു

യായികളും ദൈവത്തെ ആരാധിച്ചിരുന്നത് യഹൂദന്മാരുടെ സുന്നഗോളുകളിലും ദേവാലയത്തിലുമായിരുന്നു. അവിടുത്തെ ആരാധനയും ആചാരാനുഷ്ഠാനങ്ങളും അവർ പിൻതുടരുകയായിരുന്നുവെന്ന് അപ്പോസ്തോല പ്രവൃത്തികൾ വ്യക്തമാക്കുന്നുണ്ട്. അപ്പൊ. 21:17-26 വരെയുള്ള ഭാഗം ഇതിനു വ്യക്തമായ തെളിവാണ്. ജാതികളുടെ ഇടയിൽ സുവിശേഷം അറിയിച്ച് യെരൂശലേമിൽ എത്തിയ പൗലോസിനെയും മറ്റും അവർ സ്വീകരിച്ചു. എന്നാൽ ഇന്നു പലരും ധരിച്ചിരിക്കുന്നതുപോലെ അന്നും പൗലോസ് ന്യായപ്രമാണത്തിൽ എതിരാണ് എന്ന് ധരിച്ചിരിക്കുന്നതിനാൽ ന്യായപ്രമാണം അനുസരിച്ചുള്ള ശുദ്ധീകരണവും വഴിപാടും നടത്തുവാൻ നിർദ്ദേശിച്ച പൗലോസ് ചെയ്തതായി നാം അവിടെ കാണുന്നു. അപ്പൊ. 3:1 ഒരിക്കൽ പത്രോസും യോഹന്നാനും ഒൻപതാം മണി നേരം പ്രാർത്ഥനാ സമയത്ത് ദേവാലയത്തിലേക്ക് ചെല്ലുമ്പോൾ “എന്നും അപ്പൊ. 19:9ൽ പത്രോസ് ആറാം മണി നേരത്ത് പ്രാർത്ഥിപ്പാൻ വെണ്മൊട്ടത്തിൽ കയറി” എന്നും നാം വായിക്കുന്നു. യഹൂദാചാര പ്രകാരമുള്ള യാമപ്രാർത്ഥനകൾ ശിഷ്യർ മൂടങ്ങാതെ നടത്തിയിരുന്നുവെന്ന് ഈ വാക്യങ്ങൾ വ്യക്തമാക്കുന്നു. സ്വന്തമായ ആരാധനാലയം ഉണ്ടാകുന്നതുവരെ യഹൂദന്മാരുടെ ദേവാലയങ്ങളിലെ ആരാധനയിൽ സംബന്ധിച്ചും, അവിടെവെച്ചും അനുഷ്ഠിക്കാൻ കഴിയാത്തവ, പിന്നീടു തിരുവത്താഴമെന്നും വി. കുർബ്ബാന എന്നും അറിയപ്പെട്ട ‘അപ്പം നൂറുക്കൽ’ ഭവനത്തിൽ വെച്ചും അനുഷ്ഠിക്കുകയും ചെയ്തിരുന്നുവെന്ന സത്യം അപ്പൊ. 2:46, 47 വാക്യങ്ങളിൽ വായിക്കുവാൻ കഴിയുന്നു.” ഒരു മൗനപ്പെട്ട ദിനംപ്രതി ദേവാലയത്തിൽ കൂടി വരികയും വീട്ടിൽ അപ്പം നൂറുക്കിയുംകൊണ്ട് ഉല്ലാസവും ഹൃദയപരമാർത്ഥതയും പുണ്ടു ഭക്ഷണം കഴിക്കുകയും ദൈവത്തെസ്തുതിക്കുകയും...” എന്നാണ് അവിടെ രേഖപ്പെടുത്തിയിരിക്കുന്നത്. സ്വന്തമായ

ദേവാലയങ്ങൾ ഉണ്ടായിത്തുടങ്ങിയപ്പോൾ അപ്പം നൂറുകൾ ആരാധനയുടെ ഭാഗമായി മാറുകയും ഇന്നത്തെ വി. കുർബ്ബാനയായി പരിണമിക്കുകയും ചെയ്തു. ആയതിനാൽ ക്രൈസ്തവ സഭയുടെ ആരാധനയും ആചാരാനുഷ്ഠാനങ്ങളുമെല്ലാം പഴയ നിയമ കാലഘട്ടത്തിന്റെ പിൻതുടർച്ച തന്നെയായി രുന്നുവെന്നതിൽ സംശയിക്കേണ്ടതില്ല. വ്യക്തമായ ആരാധനാക്രമങ്ങളും ആചാരാനുഷ്ഠാനങ്ങളും നിലവിലുള്ളപ്പോൾ, തൽസംബന്ധമായ ഉപദേശങ്ങളും നിർദ്ദേശങ്ങളും പഠിപ്പിക്കലുകളും ആവശ്യമില്ലാതിരുന്നതുകൊണ്ടുതന്നെയാണ് ആവിധ കാര്യങ്ങളെക്കുറിച്ച് പുതിയ നിയമ പുസ്തകങ്ങളിൽ പ്രതിപാദിച്ചിരിക്കുന്നത്. അവ എന്തൊക്കെയായിരുന്നുവെന്നും എങ്ങനെയായിരുന്നുവെന്നും ഗ്രഹിക്കണമെങ്കിൽ പഴയനിയമങ്ങളോടൊപ്പം പാരമ്പര്യങ്ങളെയും ആശ്രയിക്കേണ്ടി വരും.

സഭ അനുഷ്ഠിക്കുന്ന ആചാരാനുഷ്ഠാനങ്ങളുടെ കാര്യത്തിൽ വി. വേദപുസ്തകത്തിന്റെ പ്രസക്തി എത്രയുണ്ടെന്ന് ഇവ വെളിവാക്കുന്നു. അതുകൊണ്ടുതന്നെ ഇവകളുടെ തെളിവുകൾ വി. വേദപുസ്തകത്തിൽ മാത്രം അന്വേഷിച്ചു കണ്ടെത്തുക പ്രയാസമാണ്. ഇവിടെ അലിഖിത പാരമ്പര്യങ്ങളെ ലിഖിത പാരമ്പര്യമായ വി. വേദപുസ്തകം പോലെതന്നെ അംഗീകരിക്കേണ്ടതായി വരുന്നു. വേദപുസ്തക പാരമ്പര്യങ്ങൾ സഭയിൽ ഉണ്ടായിരുന്നുവെന്നതിനു മതിയായ തെളിവുകൾ വി. വേദപുസ്തകത്തിൽ തന്നെ നമുക്ക് കാണുവാൻ കഴിയുന്നുമുണ്ട്. കർത്താവ് തന്റെ പാരമ്പര്യ ശുശ്രൂഷയിലൂടെ വെളിപ്പെടുത്തിയ കാര്യങ്ങൾ നമുക്ക് കണ്ടെത്താൻ കഴിയുന്നത് സുവിശേഷങ്ങളിലൂടെയാണ്. എന്നാൽ കർത്താവ് പറഞ്ഞതും പ്രവർത്തിച്ചതുമായ കാര്യങ്ങൾ മുഴുവൻ സുവിശേഷങ്ങൾ പോലും വെളിവാക്കുന്നില്ലായെന്ന് വി. യോഹന്നാൻ തന്റെ സുവിശേഷത്തിൽ 20:30, 21:25 എന്നീ വാക്യങ്ങളിൽ വ്യക്തമായി പറഞ്ഞിട്ടുണ്ട്. സുവിശേഷങ്ങളിൽ രേഖപ്പെടുത്തിയിട്ടില്ലാത്ത കർത്താവിന്റെ പ്രവൃത്തികളും ഉപദേശങ്ങളും അപ്പോസ്തോലന്മാരുടെ പ്രസംഗങ്ങളിലും ഉപദേശങ്ങളിലും കൂടെ കൈമാറി വരികയായിരുന്നു. “വാങ്ങുന്നതിനേക്കാൾ കൊടുക്കുന്നത് നല്ലത് (അപ്പൊ. 20:35) എന്നു കർത്താവ് പറഞ്ഞിരിക്കുമെന്ന് വി. പൗലോസ് ശ്ലീഹാ ഉദ്ധരിച്ചിരിക്കുന്ന വാചകം സുവിശേഷങ്ങളിലൊന്നും കാണുന്നില്ലായെന്നത് തന്നെ ഇതിനു മതിയായ തെളിവാണ്. ഇവ സഭയുടെ പാരമ്പര്യങ്ങളിലൂടെ മാത്രമേ മനസ്സിലാക്കാൻ കഴിയുകയുള്ളൂ.

പാരമ്പര്യം എന്നത് വി. വേദപുസ്തകം പോലെതന്നെ പ്രാധാന്യമുള്ളതാണെന്നതിനു പരി. പൗലോസ് ശ്ലീഹായുടെ ലേഖനങ്ങളിൽ തെളിവുകൾ കണ്ടെത്താൻ കഴിയുന്നു. ‘പാരമ്പര്യം’ എന്ന വാക്കിന് വി. വേദപുസ്തകത്തിന്റെ മൂലഭാഷയായ ഗ്രീക്കിൽ ഉപയോഗിച്ചിരിക്കുന്ന പദം ‘പാരഡോസിസ്’ എന്നാണ്. അതിന്റെ അർത്ഥം കൈമാറിത്തന്നത് എന്നുമാണ്. മലയാളത്തിൽ അത് ‘പ്രമാണം’ എന്നും ഇംഗ്ലീഷിൽ “Tradition” എന്നും തർജ്ജിമ ചെയ്തിരിക്കുന്നു. ഉദാഹരണങ്ങൾ ശ്രദ്ധിക്കുക. 2 തെസ്സ. 2:15. “നിങ്ങൾ ഉറച്ചു നിന്നു ഞങ്ങൾ വാക്കിനാലോ ലേഖനത്താലോ ഉപദേശിച്ചുതന്ന പ്രമാണങ്ങളെ മുറുകെ പിടിച്ചു കൊൾവിൻ” എന്നും 2 തെസ്സ. 3:6ൽ “ഞങ്ങളോടു പ്രാപിച്ച ‘പ്രമാണങ്ങളെ മുറുകെ പിടിച്ചു കൊൾവിൻ’” എന്നും പറഞ്ഞിരിക്കുന്നതിന് ഗ്രീക്കിൽ പാരഡോസിസ് എന്ന വാക്കാണ് ഉപയോഗിച്ചിരിക്കുന്നത്. വാക്കുകളിലൂടെ ലഭിച്ച പ്രമാണങ്ങൾ പാരമ്പര്യത്തില്ലേ ദർശിക്കുവാൻ കഴിയുകയുള്ളൂ. പാരമ്പര്യത്തെ സാധൂകരിക്കുന്ന വേദേ പല വാക്യങ്ങളും നമുക്ക് കാണുവാൻ കഴിയുന്നുണ്ട്. 1 കൊരി. 11:34 ശ്രേഷ്ഠ കാര്യങ്ങൾ ഞാൻ വന്നു ക്രമപ്പെടുത്തിക്കൊള്ളാം എന്ന പരി. പൗലോസ് ശ്ലീഹാ പറയുന്നു. പീനീടു കൊരിന്തിൽ വന്ന ക്രമപ്പെടുത്തിയ കാര്യങ്ങൾ എന്തെല്ലാമെന്ന് പാരമ്പര്യത്തിലൂടെ മാത്രമേ അറിയാൻ കഴിയുകയുള്ളൂ. ഫിലി. 4:9ൽ “എന്നോടു പഠിച്ചും കണ്ടും കേട്ടുമുള്ളത് പ്രവർത്തിപ്പിൻ” എന്നും 2 തിമൊ. 2:ൽ “എന്നോടു കേട്ടത്.... സമർത്ഥരായ വിശ്വസ്ത മനുഷ്യരെ ഭരമേൽപ്പിക്ക” എന്നും 2: തിമൊ. 1:13ൽ “എന്നോടു കേട്ട പത്മ്യവചനം നീ യേശുക്രിസ്തുവിലുള്ള വിശ്വാസത്തിലും സ്നേഹത്തിലും മാതൃകയായിക്കൊൾക” എന്നും എബ്രാ. 2:1ൽ “അതുകൊണ്ട് നാം വല്ലപ്പോഴും ഒഴുകിപ്പോകാതിരിക്കേണ്ടതിന് കേട്ടത് അധികം ശ്രദ്ധയോടെ കരുതിക്കൊൾവിൻ” എന്നുമുള്ള വാക്യങ്ങൾ, രേഖപ്പെടുത്തിയിട്ടില്ലാത്ത അനേകം കാര്യങ്ങൾ വിവിധ സഭകൾക്ക് വാക്കിനാൽ ഉപയോഗിച്ചിരുന്നുവെന്ന് വ്യക്തമാക്കുന്നു. അവ എന്തൊക്കെയായിരുന്നുവെന്ന് നാം മനസ്സിലാക്കുന്നത് ആ സഭയുടെ പാരമ്പര്യത്തിലൂടെ മാത്രമാണ്. അപ്പോസ്തോലന്മാരുടെ കാലം മുതൽ ആചരിച്ചു വന്നിരുന്ന ആചാരാനുഷ്ഠാനങ്ങൾക്ക് തെളിവുകൾ വി. വേദപുസ്തകം മാത്രമല്ലയെന്ന സത്യം ഇവിടെ വെളിവാകുന്നു.

(തുടരും...)



നവ നവ

ജീവനുള്ള വചനം

ഫാ.ഡോ. ഫിലിക്സ് യോഹന്നാൻ തട്ടാശ്ശേരിൽ

പുതുഞ്ഞായനാഴ്ചയ്ക്കുശേഷമുള്ള മൂന്നാം ഞായർ
(ഏപ്രിൽ 24)

വി. ലൂക്കോ. 24:13-35

യേശുക്രിസ്തുവിന്റെ ഉത്ഥാനം അറിയാതെ, അവൻ മരിച്ചിട്ട് മൂന്നാം നാൾ ആകുമ്പോൾ, യെരൂശലേമിൽ നിന്ന് ഏഴ് നാഴിക ദൂരമുള്ള എമ്മവൂസി ലേക്ക് രണ്ട് ശിഷ്യന്മാർ നിരാശരായി തിരിച്ചു പോകുന്നു. അവരോടൊപ്പം ക്രിസ്തുവും ചേർന്ന് നടക്കുന്നതും അവരുടെ സംഭാഷണങ്ങളിൽ ഇട പെടുന്നതും ഏറ്റവും ഒടുവിൽ അപ്പം നുറുക്കി അവർക്ക് കൊടുക്കുന്നതും ഈ ഭാഗത്ത് പ്രതിപാദിക്കുന്നു.

വ്യർത്ഥമായ സംഭാഷണങ്ങൾ: മൂന്നു നാൾ മുൻപേ നടന്ന സംഭവം അത്രേ അവരുടെ കാരണം. സ്ത്രീകൾ യേശു തമ്പുരാൻ ജീവിച്ചിരിക്കുന്നു എന്ന് പറഞ്ഞിട്ടും, അവരുടെ കൂട്ടത്തിൽ ഉള്ളവർ പോയി അവന്റെ ശരീരം കാണാതെ മടങ്ങിവന്നതും യേശു ജീവിച്ചിരിക്കുന്നു എന്ന് വിശ്വസിക്കാൻ ഇടയാക്കിയില്ല. മറിച്ച് നിരാശരായവർ സംഭവിച്ചതിനെക്കുറിച്ച് സംസാരിക്കാൻ തുടങ്ങി. തങ്ങളുടേതായ നിഗമനങ്ങൾക്ക് മുർച്ച കൂട്ടി. നമ്മുടെ ചിന്തകൾക്കും അറിവുകൾക്കും അപ്പുറം സംഭവമായ സംഗതികൾ ഉണ്ടെന്ന് നാം മനസ്സിലാക്കുന്നില്ലെങ്കിൽ നമ്മുടെ സംഭാഷണങ്ങളും ചർച്ചകളും ഒക്കെ വ്യർത്ഥമായിത്തീരും. ക്രിസ്തു ഉയിർത്തെഴുന്നേറ്റു എന്ന സുവിശേഷം അവർ സ്വീകരിച്ചിരിക്കുന്നു എങ്കിൽ (വി. ലൂക്കോസ് 23:22) അവരുടെ സംഭാഷണങ്ങൾ നിരാശയിലേക്ക് പോകുമായിരുന്നില്ല. നമ്മുടെ സംഭാഷണങ്ങളിൽ ക്രിസ്തുസാന്നിദ്ധ്യം ഇല്ലാതെ പോകുമ്പോൾ അവ വ്യർത്ഥ സംഭാഷണങ്ങൾ ആയി മാറാൻ ഇടയാകും.

ഉയിർത്തെഴുന്നേറ്റ ക്രിസ്തു: ക്രിസ്തുവിന്റെ കല്ലറയിൽ പോയി മടങ്ങിവന്ന സ്ത്രീകൾ അവന്റെ ശരീരം കാണാതെ മടങ്ങിവന്ന് അവൻ ജീവിച്ചിരി

ക്കുന്നു എന്ന് പറഞ്ഞതും, കൂട്ടത്തിലുള്ളവരിൽ ചിലർ കല്ലറയ്ക്കൽ ചെന്നു സ്ത്രീകൾ പറഞ്ഞതുപോലെ തന്നെ കണ്ടു എന്നതും ‘ഉയിർപ്പിൽ’ വിശ്വസിക്കുവാൻ അവർക്ക് മുഖാന്തരമായില്ല. മറിച്ച് അത് അവരെ ഭ്രമിപ്പിക്കുകയായിരുന്നു (വി. ലൂക്കോസ്. 23:22-24). ഇവിടെ ക്രിസ്തു അവരുടെ അവിശ്വാസത്തിന് അവരെ വിളിക്കുന്നത് വിശ്വസിക്കാത്ത മനഃബുദ്ധികളെ, ബുദ്ധിഹീനരെ എന്നാണ്. (വി. ലൂക്കോസ്. 24:25). ഉയിർത്തെഴുന്നേറ്റ ക്രിസ്തുവിൽ വിശ്വസിക്കുന്നതിന് നമ്മുടെ ബുദ്ധിയും യുക്തിയും തടസ്സമായേക്കാം. എന്നാൽ പ. പൗലോസ് ശ്ലീഹാ കൊരിന്ത്യരെ ഓർമ്മിപ്പിക്കുന്നു. യേശുക്രിസ്തു നമ്മുടെ പാപങ്ങൾക്ക് വേണ്ടി തിരുവെഴുത്തുകളിൽ പ്രകാരം മരിച്ച് അടക്കപ്പെട്ടു. തിരുവെഴുത്തുകളിൽ പ്രകാരം മൂന്നാംനാൾ ഉയർത്തെഴുന്നേറ്റു” (1 കൊരി. 15:3-4). നമ്മുടെ ചിന്തകൾക്കും ഭാവനകൾക്കും അനുസരിച്ച് ഉള്ള വിശ്വാസങ്ങൾ അല്ല യഥാർത്ഥ വിശ്വാസം. മറിച്ച്, തിരുവെഴുത്തുകളിൽ പ്രകാരം പ്രവചനങ്ങളുടെ പൂർത്തീകരണമെന്ന വിധത്തിൽ ക്രിസ്തുവിന്റെ കഷ്ടാനുഭവവും ഉത്ഥാനവും വിശ്വസിക്കുവാൻ ഇടയാകണം.

അപ്പം നുറുക്കി കൊടുക്കുന്ന ക്രിസ്തു

വി. വേദപുസ്തകത്തിന്റെ വ്യാഖ്യാനവും വിശദീകരണങ്ങളും വഴിയാത്രകളിൽ ക്രിസ്തുവിൽ നിന്നുണ്ടായി. എന്നാൽ അവർക്ക് ക്രിസ്തുവിനെ അറിയാതെവണ്ണം നിരോധിച്ചിരുന്ന കണ്ണുകൾ തുറന്ന് അവർ അവനെ അറിയാൻ തീർന്നതിനു കാരണം ആ നുറുക്കപ്പെട്ട അപ്പത്തിന്റെ സ്വീകരണമത്രേ (വി. ലൂക്കോസ് 24:30). നമ്മുടെ കണ്ണുകൾ തുറക്കപ്പെട്ട്, നമ്മുടെ സംശയങ്ങൾ ദുരീകരിക്കപ്പെട്ട് സ്വർഗ്ഗീയ യെരൂശലേമിലേക്ക് തന്നെ ചെല്ലാൻ നമ്മെ സഹായിക്കുന്നതാണ് ക്രിസ്തുവിന്റെ ശരീര രക്തങ്ങളുടെ സംസർഗ്ഗം. ഓരോ ഉയിർപ്പും നമ്മെ പഠിപ്പിക്കുന്നു ആ അപ്പത്തെ മറന്നുകൊണ്ടുള്ള ഒരു ഓട്ടവും നമ്മെ സ്വർഗ്ഗീയ യെരൂ

ശലേമിൽ എത്തിക്കില്ല. മറിച്ച് ആ അപ്പം ഭക്ഷിക്കുമ്പോൾ നമ്മളുടെ കൺകൾ തുറക്കുക മാത്രമല്ല, അത് നമ്മെ സ്വർഗ്ഗീയ യെരൂശലേമിലേക്ക് എത്തിച്ചേരാൻ സഹായിക്കും.

**പുതുങ്ങായനാഴ്ചയ്ക്കുശേഷമുള്ള നാലാം ഞായർ
(മെയ് 1)**

വി. ലൂക്കോ. 9:51-62

സ്വർഗ്ഗത്തിലേക്കുള്ള ആരോഹണത്തിനുള്ള കാലം തികയാറായപ്പോൾ യെരൂശലേമിലേക്ക് യാത്രയാകുവാൻ നിശ്ചയിച്ചിരുന്ന യേശു തമ്പുരാൻ ശമര്യരുടെ ഒരു ഗ്രാമത്തിൽ സ്വീകരിക്കപ്പെട്ടു നില്ക്കുന്നു. അത് കണ്ടിട്ട് അവരെ “തീ ഇറക്കി നശിപ്പിക്കണം” എന്ന് യാക്കോബും യോഹന്നാനും പറയുന്നതിനെ ശാസിച്ചുകൊണ്ട് യേശു പറഞ്ഞു: “നശിപ്പിക്കുവാനല്ല, രക്ഷിക്കുവാനത്രേ മനുഷ്യപുത്രൻ വന്നത്”. വി. ലൂക്കോസ് 9:51-56 വരെ ഈ സംഭവം വിവരിക്കുമ്പോൾ, 9:57-62 വരെയുള്ള ഭാഗത്ത് യേശുതമ്പുരാനും അദ്ദേഹത്തെ അനുഗമിക്കുവാൻ ആഗ്രഹിക്കുന്നവരും തമ്മിലുള്ള സംഭാഷണം രേഖപ്പെടുത്തിയിരിക്കുന്നു.

പ്രാണനെ രക്ഷിക്കുവാൻ വന്നവൻ: ശമര്യരുടെ ഗ്രാമത്തിലും സുവിശേഷം എത്തണം എന്ന് യേശു ആഗ്രഹിച്ചു. എന്നാൽ അവരുടെ തിരസ്കരണം ശിഷ്യന്മാരായ യാക്കോബിലും യോഹന്നാനിലും എതിർപ്പ് ഉളവാക്കി. ഏലിയാവ് ചെയ്തതുപോലെ (2 രാജ. 1:10-12) ശമര്യരെ തീ ഇറക്കി നശിപ്പിക്കാൻ ആഗ്രഹിക്കുന്ന ശിഷ്യന്മാർ. ഇവിടെ ക്രിസ്തു ചോദിക്കുന്നു: “നിങ്ങൾ ഏത് ആത്മാവിന് അധീനർ” (വി. ലൂക്കോ. 9:55) സ്വീകരിക്കുന്നവരിൽ അനുഗ്രഹങ്ങളും തിരസ്കരിക്കുന്നവരിൽ ശാപങ്ങളും നിറയ്ക്കാൻ ആഗ്രഹിക്കുന്ന ചില സുവിശേഷകരെ കാണാം. എന്നാൽ “ദുഷ്ടന്മാരുടെയും നീതിമാന്മാരുടെമേലും ഒരുപോലെ മഴ പെയ്യിക്കുന്ന ഒരു ദൈവമാണ്” ഉള്ളതെന്ന് പലപ്പോഴും മറന്നുപോകുന്നു. ശിഷ്യന്മാരുടെ പെട്ടെന്നുള്ള പ്രതികരണം ക്രിസ്തു വിനോദമുള്ള സ്നേഹത്തിൽ നിന്നാകാം. എന്നാൽ യേശു തമ്പുരാൻ ചോദിക്കുന്ന ചോദ്യം നാമും സ്വയം ചോദിക്കണം. നമ്മുടെ ഉള്ളിൽ ഉള്ള ആത്മാവ് നശീകരണത്തിന്റെ ആത്മാവ് ആണോ അതോ രക്ഷിക്കുന്ന ആത്മാവ് ആണോ?

യേശു തമ്പുരാൻ തന്റെ ശിഷ്യരെ ഒരിക്കൽക്കൂടി പഠിപ്പിക്കുകയാണ് എന്താണ് തന്റെ ലക്ഷ്യം. തന്നെ എതിർക്കുന്നവരും അംഗീകരിക്കു

ന്നവരും ഉണ്ടാകും. എന്നാൽ കാലദേശങ്ങൾക്കതീതമായി എല്ലാവരുടെയും പ്രാണനെ രക്ഷിക്കുവാൻ ആഗ്രഹിക്കുന്നവൻ അത്രേ യേശുക്രിസ്തു. “ദൈവം തന്റെ പുത്രനെ നൽകുവാൻ തക്കവണ്ണം ഈ ലോകത്തെ സ്നേഹിച്ചു” (വി. യോഹ. 3:16). ദൈവപുത്രനാൽ ഈ ലോകം രക്ഷിക്കപ്പെടണം എന്ന് ദൈവം തന്നെ ആഗ്രഹിക്കുമ്പോൾ ഓരോ ക്രിസ്തു ശിഷ്യനും പിതാവിന്റെ ഇഷ്ടം നിറവേറ്റുവാൻ പ്രയത്നിക്കേണ്ടിയിരിക്കുന്നു.

ക്രിസ്തുവിനെ അനുഗമിക്കുക.

9:57-62 വരെ വി. ലൂക്കോസ് മൂന്ന് വ്യക്തികളെ പരിചയപ്പെടുത്തുന്നു. ഒന്നാമൻ “നീ എവിടെ പോയാലും ഞാൻ നിന്നെ അനുഗമിക്കും എന്ന് പറയുമ്പോൾ യേശു തമ്പുരാൻ നൽകുന്ന മറുപടി “കുറുന്നരികൾക്ക് കുഴിയും ആകാശത്തിലെ പറവജാതികൾക്കു കൂടും ഉണ്ട്; മനുഷ്യപുത്രനോ തലചായിപ്പാൻ സ്ഥലമില്ല” എന്നത്രേ. ഇതൊരു ഓർമ്മപ്പെടുത്തലാകാം. ക്രിസ്തുവിനെ പിൻപറ്റാൻ ആഗ്രഹിക്കുന്നവർ തിരിച്ചറിയേണ്ട യാഥാർത്ഥ്യം. സ്വന്തമായി ഒന്നും ഇല്ല എന്ന യാഥാർത്ഥ്യം. പ്രയാസങ്ങളുടെയും പരിത്യാഗത്തിന്റെയും പങ്കുചേരലാണ് ക്രിസ്തുവിനെ അനുഗമിക്കുന്നവരെ കാത്തിരിക്കുന്നത്.

ക്രിസ്തുവിനെ പിൻപറ്റാൻ വിളിക്കപ്പെടുന്നവൻ പലകാര്യങ്ങളിൽ വ്യാപൃതരാകാം. എന്നാൽ എല്ലാറ്റിനേക്കാളും ഉപരിയാണ് യേശുവിന്റെ വിളി. അപ്പന്റെ സംസ്കാരത്തെക്കാളും വീട്ടിലുള്ളവരുടെ അനുവാദത്തെക്കാളും വലിയതും പ്രാധാന്യമേറിയതും ആകുന്നു യേശുവിനെ അനുഗമിക്കാൻ ഉള്ള ആഹ്വാനം. ക്രിസ്തുവിനെ അനുഗമിക്കുന്നവരുടെ വ്യക്തിജീവിതത്തിലും സാമൂഹിക ചുറ്റുപാടുകളിലും ഉള്ള കാര്യങ്ങൾ ദൈവ ‘വിളിയിൽ’ നിന്ന് പുറകോട്ട് വിളിക്കുന്നുണ്ടെങ്കിൽ തീർച്ചയായും ഓർത്തിരിക്കേണ്ട വാക്കുകൾ അത്രേ “കലപ്പയ്ക്ക് കൈവെച്ചശേഷം പുറകോട്ട് നോക്കുന്നവൻ ആരും ദൈവരാജ്യത്തിനുവേണ്ടി കൊള്ളാവുന്നതല്ല”.

**പുതുങ്ങായനാഴ്ചയ്ക്കുശേഷമുള്ള അഞ്ചാം ഞായർ
(മെയ് 8)**

വി. യോഹ. 17:13-26

യേശുക്രിസ്തുവിന്റെ ‘മഹാപുരോഹിത പ്രാർത്ഥന’ എന്നാണ് വി. യോഹന്നാന്റെ സുവിശേഷം 17-ാം അദ്ധ്യായം അറിയപ്പെടുന്നത്. 13-26

വരെയുള്ള വാക്യങ്ങളിൽ തന്റെ ശിഷ്യന്മാർക്ക് വേണ്ടിയും തന്നിൽ വിശ്വസിക്കാനിരിക്കുന്ന എല്ലാ വിശ്വാസികൾക്കുവേണ്ടിയും പ്രാർത്ഥിക്കുന്നു.

വിശുദ്ധീകരിക്കപ്പെട്ടവർ - ശിഷ്യന്മാർ (17:13-19): തന്റെ ശിഷ്യന്മാർ വിശുദ്ധീകരിക്കപ്പെട്ടവർ ആയിത്തീരാൻ യേശുക്രിസ്തു പ്രാർത്ഥിക്കുന്നു. ഇവിടെ 13-ാം വാക്യത്തിൽ ക്രിസ്തു 'സന്തോഷത്തെപ്പറ്റി' പറഞ്ഞു തുടങ്ങുന്നു. നാം ആരുടെ സന്തോഷം ആണ് ആഗ്രഹിക്കുന്നത്? ക്രിസ്തു പറയുന്നു "എന്റെ സന്തോഷം അവർക്ക് ഉള്ളിൽ പൂർണ്ണമാകേണ്ടതിന് ഇത് ലോകത്തിൽ വെച്ചു സംസാരിക്കുന്നു." നമ്മൾക്ക് സന്തോഷം ലഭിക്കണമെങ്കിൽ നാം ശ്രദ്ധിക്കേണ്ടത് അവന്റെ സംസാരങ്ങൾ അത്രേ. അവന്റെ കല്പനകൾ നമ്മുടെ ഹൃദയങ്ങളെ സന്തോഷിപ്പിക്കും എന്ന് സങ്കീർത്തനക്കാരനും പ്രസ്താവിക്കുന്നു (സങ്കീ. 19:8. "യഹോവയുടെ ആജ്ഞകൾ നേരുള്ളവ; അവ ഹൃദയത്തെ സന്തോഷിപ്പിക്കുന്നു"). അവന്റെ വചനങ്ങളോടൊപ്പം ഉള്ള പ്രയാണം നമ്മെ സന്തോഷിപ്പിക്കുക മാത്രമല്ല അത് വിശുദ്ധീകരണത്തിലേക്കും നയിക്കുന്നു. ഈ ലോകത്തിൽ ആയിരിക്കുമ്പോൾ തന്നെ ഈ ലോകത്തിന്റേത് അല്ലാതെയായിരിക്കുക, ദുഷ്ട വിചാരങ്ങളിൽ നിന്നും ദുഷ്ടതകളിൽ നിന്നും ഒഴിഞ്ഞിരിക്കാൻ ഇടയാക്കുക എന്നതും വിശുദ്ധീകരണത്തിലേക്ക് നയിക്കപ്പെടുന്ന ഘടകങ്ങൾ തന്നെയാണ് യേശുവിന്റെ പ്രാർത്ഥന പഠിപ്പിക്കുന്നു. നമ്മുടെ ബലഹീന അവസ്ഥ തിരിച്ചറിയുകയും പാപങ്ങളിലേക്ക് വീഴാതിരിക്കാൻ പ്രാർത്ഥന ആവശ്യമാണെന്നും ഈ മഹാപുരോഹിത പ്രാർത്ഥന ഓർമ്മിപ്പിക്കുന്നു.

അയക്കപ്പെട്ടവർ - ശിഷ്യന്മാർ

ശിഷ്യന്മാരുടെ വിശുദ്ധീകരണത്തിനായി പ്രാർത്ഥിക്കുന്നവൻ ശിഷ്യന്മാർ ലോകത്തിലേക്ക് അയക്കപ്പെട്ടവർ ആണെന്ന് ഓർമ്മിപ്പിക്കുന്നു. 'നീ എന്നെ ലോകത്തിലേക്ക് അയച്ചതുപോലെ ഞാൻ അവരെയും ലോകത്തിലേക്ക് അയച്ചിരിക്കുന്നു' (വി. യോഹ. 17:18). ദൈവത്താൽ തെരഞ്ഞെടുക്കപ്പെട്ടവർ മാത്രമല്ല അയക്കപ്പെട്ടവർ കൂടിയാണ് ക്രിസ്തു ശിഷ്യന്മാർ. ഇവിടെ ക്രിസ്തു എങ്ങനെ അയക്കപ്പെട്ടുവോ ആയതുപോലെ തന്നെയത്രേ അവന്റെ ശിഷ്യന്മാരേയും അയയ്ക്കുന്നത്.

യേശുവിന്റെ പ്രവർത്തനങ്ങളുടെയും തുടർച്ചയാണ്. അവന്റെ പഠിപ്പിക്കലുകളുടെയും പ്രവർത്തനങ്ങളുടെയും പിന്തുടർച്ചയത്രേ ഓരോ ശിഷ്യനിൽ നിന്നും ഉണ്ടാകേണ്ടതും, ഈ ലോകത്തിൽ

നിഷ്ക്രിയരായി ഇരിക്കാനല്ല പ്രവർത്തിക്കാൻ, ദൈവരാജ്യത്തിനുവേണ്ടി പ്രവർത്തിക്കാൻ അത്രേ ഓരോ ശിഷ്യനും അയയ്ക്കപ്പെടുന്നത്. അവർക്കൊക്കെയും ക്രിസ്തുവിന്റെ മാതൃകയാണ് പിൻപറ്റാനുള്ളതും.

വിശ്വസിക്കുന്നവർക്കു വേണ്ടിയുള്ള പ്രാർത്ഥന

യേശുവിന്റെ പ്രാർത്ഥന തന്റെ ശിഷ്യന്മാർക്ക് വേണ്ടി മാത്രമായിരുന്നില്ല. അവരിലൂടെ ക്രിസ്തുവിൽ വിശ്വസിച്ചാനിരിക്കുന്നവർക്കും വേണ്ടിയായിരുന്നു. എത്ര വലിയ കരുതൽ ആണ് ക്രിസ്തു തന്റെ സഭയ്ക്ക് നൽകുന്നത്. "ഒന്നായിത്തീരേണ്ട കൂട്ടമത്രേ വിശ്വാസികൾ. അത് ദൈവത്തിലുള്ള, ക്രിസ്തുവിൽ ഉള്ള ഒരുമിപ്പാണ്. പ. പൗലോസ് ശ്ലീഹാ നമ്മെ ഓർമ്മിപ്പിക്കുന്നു "പലരായ നാം ക്രിസ്തുവിൽ ഒരു ശരീരവും എല്ലാവരും തമ്മിൽ അവയവങ്ങളും ആകുന്നു" (റോമർ 12:5). വി. ത്രിത്വത്തിലുള്ള സംസർഗ്ഗവും കൂട്ടായ്മയും അത്രേ വിശ്വാസ സമൂഹത്തിന്റെ ഇടയിലും ഉണ്ടാകേണ്ടത്. ഈ കൂട്ടായ്മയിൽ ദൈവത്തിന്റെ സ്നേഹം വെളിപ്പെടുക മാത്രമല്ല യേശു നമ്മിൽ ആകുകയും ചെയ്യും. ("നീ എന്നെ സ്നേഹിക്കുന്ന സ്നേഹം അവരിൽ ആകുവാനും ഞാൻ അവരിൽ ആകുവാനും ഞാൻ നിന്റെ നാമം അവർക്കു വെളിപ്പെടുത്തിയിരിക്കുന്നു." വി. യോഹ. 17:26

പെന്തക്കോസ്തി ഞായർ

(മെയ് 15)

വി. യോഹ. 15:1-14

"ഞാൻ സാക്ഷാൽ മുന്തിരിവള്ളിയും എന്റെ പിതാവ് തോട്ടക്കാരനും ആകുന്നു" എന്ന് തുടങ്ങുന്ന വി. യോഹന്നാന്റെ സുവിശേഷം 15-ാം അദ്ധ്യായം 1-11 വരെയുള്ള വാക്യങ്ങളിൽ ശിഷ്യത്വത്തിന്റെ ഒരു ചിത്രം ചിത്രീകരിച്ചിരിക്കുന്നു: യേശു തമ്പുരാൻ മുന്തിരി വള്ളിയും അവന്റെ ശിഷ്യർ കൊമ്പുകളും. 12-14 വരെയുള്ള വാക്യങ്ങളിൽ ശിഷ്യത്വത്തിന്റെ പ്രാഥമിക പ്രമാണം എന്തെന്നു വിവരിക്കുന്നു.

സാക്ഷാൽ മുന്തിരി വള്ളി - യേശുക്രിസ്തു:-

'ഞാൻ ആകുന്നു' എന്ന ഏഴ് പ്രസ്താവനകളിൽ ഏറ്റവും അവസാനത്തേതാണ് "ഞാൻ സാക്ഷാൽ മുന്തിരിവള്ളി" എന്നത്. പഴയനിയമ പശ്ചാത്തലത്തിൽ യിസ്രായേൽ അത്രേ മുന്തിരിവള്ളിയും മുന്തിരിത്തോട്ടവും (യെശയ്യാവ് 5:1-7). 80-ാം സങ്കീർത്തനം 8-ാം വാക്യത്തിൽ ഇപ്രകാരം

രേഖപ്പെടുത്തിയിരിക്കുന്നു. “നീ മിസ്രയീമിൽ നിന്ന് ഒരു മുന്തിരിവള്ളി കൊണ്ടുവന്നു, ജാതികളെ നീക്കിക്കളഞ്ഞ് അതിനെ നട്ടു.” എന്നാൽ യിസ്രായേൽ എന്ന മുന്തിരി വള്ളിയിൽ കാട്ടുമുന്തിരങ്ങൾ കായ്ച്ചു. ദൈവത്തോടുള്ള വിശ്വസ്തത പാലിച്ചില്ല. ഈ സന്ദർഭത്തിലാണ് യേശുവിന്റെ പ്രസ്താവന പ്രസക്തമാകുന്നത്. സാക്ഷാൽ മുന്തിരിവള്ളി ക്രിസ്തു അത്രേ എന്നത് യിസ്രായേലിനു പകരം യേശു സാക്ഷാൽ യഥാർത്ഥമായ മുന്തിരിഫലം നൽകാൻ ഉള്ള ഉത്തരവാദിത്വം ഏറ്റെടുക്കുന്നു എന്ന് സൂചിപ്പിക്കുന്നു.

ഇവിടെ പുതിയ ഒരു സമൂഹം പിറവിയെടുക്കുന്നത് ചിത്രീകരിച്ചിരിക്കുന്നു. ദൈവജനം എന്ന യിസ്രായേലിന്റെ സ്ഥാനം യേശുവും അവന്റെ ശിഷ്യസമൂഹവും, (മുന്തിരിവള്ളിയും അതിന്റെ കൊമ്പുകളും) ഏറ്റെടുക്കുന്നു. ഇവിടെ ക്രിസ്തുവിൽ കേന്ദ്രീകൃതമാകുന്ന ഒരു സമൂഹം, ദൈവകൂട്ടായ്മയും രൂപപ്പെടുന്നു. മുന്തിരിവള്ളിയും തോട്ടവും യിസ്രായേലിന്റെ പതനവും വന്യഫലം നൽകിയതും ചിത്രീകരിക്കാൻ ഉപയോഗിക്കുമ്പോൾ ഇവിടെ യേശു തമ്പുരാൻ മുന്തിരി വള്ളിയും അതിന്റെ കൊമ്പുകളിലൂടെയും ഫലം കായ്ക്കുന്ന മുന്തിരി വള്ളിയെ സൂചിപ്പിക്കുന്നു. ഈ മുന്തിരി വള്ളിയുടെ തോട്ടക്കാർൻ പിതാവാം ദൈവം തന്നെ. ഫലം കായ്ക്കാത്ത മുന്തിരി വള്ളി മാറ്റി ഫലം കായ്ക്കുന്ന മുന്തിരി വള്ളിയായ യേശുവിനെ തോട്ടക്കാർൻ നട്ടു. ആ മുന്തിരി വള്ളി യേശുക്രിസ്തു അത്രേ.

യേശുവിൽ വസിപ്പിൻ:

യേശു ഓർമ്മിപ്പിക്കുന്നു: “എന്നിൽ വസിപ്പിൻ ഞാൻ നിങ്ങളിലും വസിക്കും; കൊമ്പിനു മുന്തിരി വള്ളിയിൽ വസിച്ചിട്ടില്ലാതെ സ്വയമായി കായ്പാൻ

കഴിയാത്തതുപോലെ എന്നിൽ വസിച്ചിട്ടില്ലാതെ നിങ്ങൾക്കും കഴിയുകയില്ല” (15:4). ഫലം കായ്ക്കുന്നതിനുള്ള രഹസ്യമത്രേ ഇവിടെ സൂചിപ്പിക്കുന്നത്. ക്രിസ്തുവിൽ വസിപ്പാൻ ഒരു ശിഷ്യൻ ഇടയാകണം. ക്രിസ്തുവിൽ വസിക്കുന്നതും ക്രിസ്തുനമ്മിൽ വസിക്കുന്നതും വേർതിരിക്കാൻ പറ്റുന്നതല്ല. ഇവിടെ ക്രിസ്തുവിൽ വസിപ്പാൻ ഉള്ള പ്രയത്നവും താല്പര്യവും ‘കൊമ്പുകളായ’ ശിഷ്യരുടെ ഭാഗത്തുനിന്നും ഉണ്ടാകേണ്ടതാണ്. ഇത് കേവലം വിശ്വാസം അല്ല, മറിച്ച് അവനോടൊപ്പം അവന്റെ ചിന്തകൾക്കും വിചാരങ്ങൾക്കും ഭാവങ്ങൾക്കും ഒക്കെ അനുസരിച്ച് ആയിരിക്കുക എന്നത്രേ.

അന്യോന്യം സ്നേഹിപ്പിൻ

ഈ സ്നേഹം മാനുഷിക സ്നേഹമല്ല, ദൈവിക സ്നേഹമാകുന്നു. “പിതാവ്, എന്തെ സ്നേഹിച്ചതുപോലെ ഞാനും നിങ്ങളെ സ്നേഹിക്കുന്നു” (15:9). ഇത് കേവലം വൈകാരികമായ ഒരു തലമല്ല മറിച്ച് ഒരു പ്രവൃത്തിയാണ്. സ്നേഹം വികാരപരമായി മാത്രം വ്യാഖ്യാനിക്കപ്പെടുന്ന ലോകത്ത് ‘തന്റെ ജീവനെ കൊടുക്കുന്ന’ പ്രവൃത്തിയത്രേ സ്നേഹമെന്ന് പഠിപ്പിക്കുന്നു. സ്നേഹം വെളിപ്പെടുമ്പോൾ വാക്കുകളിലല്ല പ്രവൃത്തിയിലത്രേ. ദൈവം സ്നേഹമാകുന്നു എന്നതിനേക്കാൾ ദൈവം നമ്മെ സ്നേഹിക്കുന്നു എന്ന കർമ്മത്തിനാണ് പ്രസക്തിയും പ്രാധാന്യവും. കാരണം, ആ പ്രവർത്തിയത്രേ തന്റെ ഏകജാതനായ പുത്രനെ ലോകത്തിലേക്ക് അയച്ചത്. നാം അവന്റെ ശിഷ്യരായപ്പോൾ നമ്മുടെ സ്നേഹം വാക്കുകളേക്കാൾ പ്രവൃത്തിയിലൂടെയത്രേ വെളിപ്പെടുന്നത്. സ്നേഹത്തിന്റെ പ്രവർത്തികൾ ശിഷ്യത്വത്തിൽ നിന്ന് അവന്റെ സഖിത്വത്തിലേക്ക് സ്നേഹിത കൂട്ടത്തിലേക്ക് നമ്മെ എത്തിച്ചേർക്കും.



കൗൺസലിംഗ് സെന്റർ പ്രവർത്തനം ആരംഭിച്ചു

ചെങ്ങന്നൂർ ഭദ്രാസനത്തിൽ പ്രവർത്തിച്ചു വരുന്ന ബസ്നേലിയോസ് കൗൺസലിംഗ് സെന്ററിന്റെ 2016-2019 വർഷത്തേക്കുള്ള പ്രവർത്തനങ്ങൾ ഭദ്രാസന മെത്രാപ്പോലീത്ത അഭിവന്ദ്യ തോമസ് മാർ അത്താനാസിയോസ് തിരുമനസ്സിന്റെ പ്രാർത്ഥനാപൂർവ്വമായ ആശീർവാദത്തോടുകൂടി 09-04-2016 ൽ ആരംഭിച്ചു. ചെങ്ങന്നൂർ ഭദ്രാസന സെക്രട്ടറി ബഹു.തോമസ് കൊക്കാപ്പറമ്പിൽ അച്ഛൻ പ്രവർത്തനോദ്ഘാടനം നിർവ്വഹിച്ചു. കൗൺസലിംഗ് സെന്റർ കോ-ഓർഡിനേറ്റർ ഫാ. പി. കെ. കോശി, സെക്രട്ടറി ഫാ. റെന്നി തോമസ് എന്നിവർ പ്രസംഗിച്ചു. ബഹു.ഡോ. മാത്യു കോശി അച്ഛൻ ക്ലാസുകൾക്ക് നേതൃത്വം നൽകി.

കുടുംബജീവിതത്തിലേക്ക് പ്രവേശിക്കുന്ന 24 യുവതീ യുവാക്കൾ സംബന്ധിച്ച പഠനം പൂർത്തിയാക്കി വെച്ച് പ്രീമാരിറ്റൽ സർട്ടിഫിക്കറ്റുകൾ വിതരണം ചെയ്തു.

എല്ലാ മാസവും രണ്ടാം ശനിയാഴ്ചയും, നാലാം വെഴ്ചിയാഴ്ചയും ചെങ്ങന്നൂർ ബെൽ അരമനയിൽ വെച്ച് പ്രീമാരിറ്റൽ ക്ലാസുകൾ നടത്തപ്പെടും. വിവാഹിതരാകുവാനുള്ള യുവതീ യുവാക്കന്മാർ അതാതിടവകയിലെ വികാരിയച്ചന്മാരുടെ ശുപാർശ കത്തോടുകൂടി മുൻകൂട്ടി അറിയിച്ചു സംബന്ധിക്കുവാൻ താല്പര്യപ്പെടുന്നു. കോ-ഓർഡിനേറ്റർ: ഫാ. പി. കെ. കോശി (9447654008) സെക്രട്ടറി: ഫാ. റെന്നി തോമസ് (8547551395)

അന്ധകാരത്തിലെ വെളിച്ചം

സ്നേഹമുള്ള കുട്ടുകാരെ,

ശലോമോൻ രാജാവിനെപ്പറ്റി കേട്ടിട്ടുണ്ടല്ലോ? ജ്ഞാനികളിൽ ജ്ഞാനിയായ രാജാവായിരുന്നു ശാലോമോൻ എന്നാണ് നാം പഠിച്ചിട്ടുള്ളത്. അദ്ദേഹത്തിന്റെ പല പ്രവർത്തനങ്ങളും ചോദ്യങ്ങൾക്കുള്ള മറുപടിയും ഈ വിശേഷണത്തെ സാധൂകരിക്കുന്നതായിരുന്നു.

ശലോമോൻ രാജഭരണം സ്വീകരിക്കേണ്ടി വന്നപ്പോൾ തനിക്കുവേണ്ട വെളിച്ചത്തിനുവേണ്ടി യാഗം കഴിക്കുകയും ദൈവം അദ്ദേഹത്തിനു ദർശനം അരുളുകയും ചെയ്തു.

“എന്തെങ്കിലും വരും ചോദിച്ചുകൊള്ളുക” എന്ന് ദൈവം ശലോമോനോടു പറഞ്ഞു.

“ന്യായപാലനം ചെയ്യുവാനുള്ള ബുദ്ധിയും ദൈവാനുഗ്രഹവും അടിയനു നൽകിയാലും” എന്ന് ബാലനായ ശാലോമോൻ പറഞ്ഞു.

മറ്റെന്തെല്ലാം യോഗ്യതകളുണ്ടായാലും വിവേകവും ദൈവാനുഗ്രഹവും ഇല്ലെങ്കിൽ ശരിയായ ന്യായപരിപാലനം നടത്തുവാൻ തനിക്കു സാധ്യമല്ലെന്ന് ശാലോമോൻ അറിയാമായിരുന്നു.

മിസ്രേമിൽ അടിമകളായി ജീവിച്ചിരുന്ന ഇസ്രായേൽ ജനത്തെ അവിടെനിന്നും മോചിപ്പിച്ച് മരുഭൂമിയിലൂടെ വഴിനടത്തിയത് സർവ്വേശ്വരനായ ദൈവമാണെന്ന് അവർ വിശ്വസിച്ചിരുന്നു. യെരൂശലേം ദേവാലയം നിർമ്മിച്ചിരുന്നത് ഒരു മലമുകളിലായിരുന്നു. ഇസ്രായേലിന്റെ ദൈവം അവിടെയാണ് വസിക്കുന്നത് എന്ന് അവർ വിശ്വസിച്ചു കാണുമായിരിക്കും.

അതുകൊണ്ടാവാം “ഞാനെന്റെ കണ്ണ് പർവ്വതത്തിങ്കലേക്ക് ഉയർത്തുന്നു” എന്ന് സങ്കീർത്തനക്കാരൻ പാടിയത്.

“എന്റെ സഹായം ആകാശവും ഭൂമിയും നിർമ്മിച്ച യഹോവയിങ്കൽ നിന്നും വരുന്നു എന്ന് കവി പറയുന്നത് ശരിയായി മനസ്സിലാക്കാതെ പ്രതിസന്ധികൾ വരുമ്പോൾ നാം പല പർവ്വതങ്ങളിലേക്കും കണ്ണുയർത്താറുണ്ട്. ഒരു പരിധിവരെ വിവിധ പർവ്വതങ്ങൾ സഹായം നൽകിയേക്കാം. എന്നാൽ നമുക്കു കടന്നുപോകുവാനുള്ള നൂൽപ്പാലങ്ങൾ കടക്കേണ്ടി വരുമ്പോൾ നമ്മെ കൈപിടിച്ചു നടത്തുന്നത് പരമോന്നതനായ ദൈവമാണെന്ന സത്യം നാം മറന്നുകൂടാ.

അമേരിക്കയിൽ ആഭ്യന്തര യുദ്ധം നടന്നുകൊണ്ടിരുന്ന കാലത്ത് ഏബ്രഹാം ലിങ്കൺ അന്ധകാരപൂർണ്ണമായ ഒരു പ്രതിസന്ധിയിലെത്തി. തന്റെ കഴിവിന്റെ അപര്യാപ്തതയെപ്പറ്റി അദ്ദേഹം ബോധവാനായി. ഒരു രാത്രിയിൽ വൈറ്റ് ഹൗസിലെ തന്റെ സ്വകാര്യ മുറിയിൽ തുറന്ന വേദപുസ്തകത്തിന്മേൽ അദ്ദേഹം കമിഴ്ന്ന് കിടന്ന് കണ്ണീരോടെ പ്രാർത്ഥിക്കുന്നതായി ഒരു സുഹൃത്ത് കണ്ടു. അന്ധകാരപൂർണ്ണമായ ആ പ്രതിസന്ധിയിൽ അദ്ദേഹത്തിന് വെളിച്ചം പകർന്നുകൊടുത്തത് ആ സമർപ്പണവും പ്രാർത്ഥനയും ആയിരുന്നു.

കുട്ടുകാരെ,

ശലോമോനെപ്പോലെ പ്രതിസന്ധികൾ നേരിടുമ്പോൾ വിവേകത്തിന്റെ വെളിച്ചം ലഭിക്കുവാൻ നമുക്കു ദൈവത്തോട് പ്രാർത്ഥിക്കാം. കൂരിരുട്ടു നമ്മെ വലയം ചെയ്യുമ്പോൾ ഏബ്രഹാം ലിങ്കണെപ്പോലെ, യഥാർത്ഥ വെളിച്ചം പകർന്നുതരുന്ന ദൈവത്തിൽ നമുക്ക് ആശ്രയിക്കാം.

ദൈവം അനുഗ്രഹിക്കട്ടെ,

സ്നേഹപൂർവ്വം,

ആനിചേച്ചി



തെങ്ങ് കൃഷി

കുരുമുളക് കൃഷിയിൽ സുപ്രധാന പങ്കുവഹിക്കുന്നു. ദീർഘകാല വിളയായതുകൊണ്ട് തന്നെ വിത്തു ശേഖരണം മുതൽ ശ്രദ്ധവേണം. നല്ല സ്വഭാവ സവിശേഷതകളോടുകൂടിയ മാതൃവൃക്ഷങ്ങളാണ് തെരഞ്ഞെടുക്കേണ്ടത്. 20 വർഷത്തിനു മേൽ പ്രായമുള്ളതും പ്രതിവർഷം 80 തേങ്ങയിൽ കുറയാതെ കായ്ക്കുന്നതും, കുറഞ്ഞത് 12 കുലകളെങ്കിലുമുള്ളതും, 30ന് മേൽ വിരിഞ്ഞ ഓലകളുമുള്ളതായിരിക്കണം. പൊതിച്ച നാളികേരത്തിന് 500 ഗ്രാമിൽ കൂടുതൽ ഭാരം ഉണ്ടായിരിക്കണം. വളക്കൂഴിയുടെ അടുത്തു നിൽക്കുന്നതും, സാധാരണയിൽ കവിഞ്ഞ വെള്ളം ലഭിക്കുന്നതുമായ തെങ്ങുകൾ ഒഴിവാക്കണം. ജനുവരി മുതൽ ഏപ്രിൽ വരെയുള്ള മാസങ്ങളിൽ വിത്ത് തേങ്ങ ശേഖരിച്ച് മെയ് - ജൂൺ മാസങ്ങളിൽ താവരണങ്ങളിലോ, പോളിബാഗിലോ പാകണം. മുളച്ച് ഒരു വർഷം പ്രായവും ആറ് ഓലകൾ വിരിഞ്ഞതും, പത്ത് സെ.മീ കണ്ണാടി ഘനവും ഉള്ളതായ തൈകൾ നടന്നുതിനായി തെരഞ്ഞെടുക്കണം. ഒരിക്കലും, കൊണ്ടു നടന്ന് വില്പന നടത്തുന്നവരിൽ നിന്നും തൈകൾ വാങ്ങരുത്. ഇങ്ങനെ ഉള്ളവരുടെ കൈവശം നല്ല ഇനം തെങ്ങുകളുടെ ഫോട്ടോകളും കാണും. ലക്ഷണം ഒത്ത തെങ്ങിൽ നിന്നും വിത്തു തേങ്ങാ ശേഖരിച്ച് പാകി തൈകൾ എടുക്കുകയോ നാട്ടിൽ തന്നെ വിശ്വാസമുള്ളവരിൽ നിന്നും തൈകൾ വാങ്ങുകയോ ഗവേഷണ കേന്ദ്രങ്ങൾ

ഹരിത പത്രിക

പി. എ. ഐസക്, കുറുന്തൂർ

ളിൽ നേരത്തെ രജിസ്റ്റർ ചെയ്ത് തൈകൾ വാങ്ങുകയോ ചെയ്യണം. രജിസ്റ്റർ ചെയ്യുന്നതിന് പ്രത്യേക സമയം ഉണ്ട്.

ബന്ധപ്പെട്ട ചില ഗവ. കേന്ദ്രങ്ങൾ

(1) സി.പി.സി.ആർ.ഐ, റീജനൽ സ്റ്റേഷൻ, കൃഷ്ണപുരം പി.ഒ. കായംകുളം - 690 533.

(2) ഡി.എസ്. പി. ഫാം, കോക്കനട്ട ഡെവലപ്മെന്റ് ബോർഡ്, നേരിയമംഗലം പി.ഒ., 686 693 ഫോൺ: 0485-2554240

(3) കോക്കനട്ട നേഴ്സറി, നെട്ടൂർ പി.ഒ., മരട്, ഫോൺ 0484-2700779

(4) വി. എഫ്. പി. സി. കെ, കാക്കനാട്, കൊച്ചി - 37, ഫോൺ 94977138883

കൃഷിരീതി

വെട്ടുകൽ മണ്ണാണെങ്കിൽ ഉദ്ദേശം നാലടി സമചതുരമോ, വൃത്തമോ ആയി കുഴികൾ എടുക്കണം. ചാണകപ്പൊടിയും ചാരവും മേൽമണ്ണും ചേർത്ത് രണ്ടടി കുഴി നിറയ്ക്കണം. പശിമരാശി മണ്ണാണെങ്കിൽ മൂന്നടി കുഴി മതിയാകും. വെള്ള കെട്ടുള്ള സ്ഥലങ്ങളിൽ മൺകുന്ന എടുത്ത് വേണം തൈകൾ നടുവാൻ വെട്ടുകൽ പ്രദേശത്ത് കുഴിയുടെ അടിവശത്ത് രണ്ടകിലോ കറി ഉപ്പ് ഇട്ട് രണ്ട് നിരതൊണ്ട് (ചകിരി) മലർത്തി അടുക്കിവയ്ക്കണം. തൈകൾ തമ്മിൽ 25 അടി അകലം കൊടുക്കണം ഒന്നാം വർഷം വേനൽക്കാലത്ത് തണലും ജലസേചനവും നൽകണം. തെങ്ങിന് ജൈവവളപ്രയോഗം അതി പ്രധാനമാണ്. അമ്ലതാമ്രം ഉള്ള മണ്ണിൽ വർഷകാലാരംഭത്തിൽ പ്രതിവർഷം ഒരുകിലോ കുമ്മായം ചേർക്കണം. വേനൽക്കാലത്ത് പുത ഇട്ടു കൊടുക്കണം. മഞ്ഞളിപ്പ് കാണുന്നുണ്ടെങ്കിൽ അരകിലോ മഗ്നീഷ്യം സൾഫേറ്റ് കൊടുക്കണം. മഴക്കാലാരംഭത്തിൽ പയർവർഗ്ഗത്തിൽപ്പെട്ട ആവരണവിളകൾ വളർത്തി പുഷ്പിക്കുന്നതോടെ പറിച്ച് മണ്ണിൽ ചേർത്തുകൊടുക്കാം എല്ലാ വർഷവും ഇട ഇളക്കുന്നത് ഈർപ്പം സംരക്ഷിക്കുന്നതിന് സഹായിക്കും. കുറുകിയ ഇനം കൃഷിചെയ്യുവാൻ ശ്രദ്ധിക്കണം.

(തുടരും.)



ഭദ്രാസന വാർത്തകൾ

ഭദ്രാസന സുവിശേഷസംഘത്തിന്റെ 2013-16 കാലഘട്ടം അവസാനിച്ചിരിക്കയാൽ പുതിയതായി 2016-19 കാലഘട്ടങ്ങളിൽ പ്രവർത്തിക്കുവാൻ ആത്മീയ സംഘടനകളുടെ ഭദ്രാസന ഡിസ്ട്രിക്ട് തലപ്രവർത്തകരെ അഭി. തിരുമനസ്സുകൊണ്ട് കല്പന മുഖാന്തിരം നിയമിച്ചു സ്ഥാനം ഒഴിയുന്ന പ്രവർത്തകരോടുള്ള നന്ദി അറിയിക്കുന്നതോടൊപ്പം പുതിയതായി ചുമതലയേൽക്കുന്നവർ ദൈവാശ്രയത്തോടും അതാതു സംഘടനകളുടെ ഭരണഘടനയ്ക്ക് അനുസൃതമായും പ്രതിബദ്ധതയോടെ ഉത്തരവാദിത്വം നിറവേറ്റാൻ പ്രാപ്തരാകട്ടെ എന്ന് ആശംസിക്കുകയും ചെയ്യുന്നു.

ഭദ്രാസന സുവിശേഷസംഘത്തിന്റെ പ്രവർത്തനോദ്ഘാടനം ഏപ്രിൽ മാസം 10-ാം ഞായറാഴ്ച ബഥേൽ അരമനയിൽ ഡയറക്ടർ ഫാ. ഡോ. ഫിലിക്സ് യോഹന്നാന്റെ അദ്ധ്യക്ഷതയിൽ കൂടിയ യോഗത്തിൽ വച്ച് അഭി. തിരുമനസ്സുകൊണ്ട് ഉദ്ഘാടനം ചെയ്തു. ഏല്ലാ അദ്ധ്യാത്മിക സംഘടനകളുടെയും പ്രവർത്തകർ പങ്കെടുത്തു.

കുട്ടികളുടെ സ്കൂൾതലത്തിൽ ഉള്ള പരീക്ഷകൾ അവസാനിച്ച് മധ്യവേനൽ അവധിക്കാലത്തേക്ക് പ്രവേശിച്ചിരിക്കുന്നു. അവധിക്കാലം ഫലപ്രദമായി ഉപയോഗിക്കുവാൻ അഭി. തിരുമനസ്സുകൊണ്ട് കുട്ടികൾക്കായി വിവിധ പഠന പദ്ധതികൾ ക്രമീകരിച്ചിട്ടുണ്ട്. അഭി. തിരുമേനിയുടെ കല്പന പ്രകാരം OVBS മിക്ക ഇടവകകളിലും വിജയപ്രദമായി നടത്തപ്പെട്ടു. 10-ാം ക്ലാസ്സ് കഴിഞ്ഞ് ഉപരിപഠനത്തിന് ആഗ്രഹിക്കുന്ന കുട്ടികൾക്കായി വ്യക്തിത്വ വികസന മാർഗ്ഗ നിർദ്ദേശ ക്ലാസ്സ് ബഥേൽ അരമനയിൽ വച്ച് 2016 ഏപ്രിൽ മാസം 18 മുതൽ 30 വരെയുള്ള തീയതികളിൽ ഉച്ചകഴിഞ്ഞ് 2 മണി മുതൽ 4 മണി വരെ ക്രമീകരിച്ചിരിക്കുന്നു. കുട്ടികളുടെ ആത്മീയവും, വിദ്യാഭ്യാസപരവുമായ വളർച്ചയോടൊപ്പം ഉത്തമ വ്യക്തിത്വ രൂപീകരണത്തിനും അത്യന്താപേക്ഷിതമായ ക്ലാസ്സുകൾക്ക് അഭി. തിരുമേനിയോടൊപ്പം മറ്റു പ്രഗത്ഭ വ്യക്തികളും നേതൃത്വം നൽകും.

തിരുമനസ്സിന്റെ ശിക്ഷണത്തിൽ പരിശീലനം നേടി വന്ന ഉള്ളന്മാർ പൂർവ്വകുഴിയിൽ റവ. ഫാ. ജോൺ പോളിന്റെ മകൻ പോൾസൺ ജോൺ, വെൺമണി സെന്റ് മേരീസ് ഇടവകാംഗം ആറ്റു

പുറത്ത് തുണ്ടത്തിൽ സോളമന്റെ മകൻ സോനു സോളമൻ എന്നിവർക്ക് കോട്ടയം ഓർത്തഡോക്സ് തീയോളജിക്കൽ സെമിനാരിയിൽ പ്രവേശനം ലഭിച്ചു. അഖില മലങ്കര ബസ്കറ്റ്ബോൾ അസ്സോസിയേഷൻ വാർഷിക സമ്മേളനം പരമല സെമിനാരിയിൽ വച്ച് 2016 ഏപ്രിൽ മാസം 19, 20 തീയതികളിൽ നടത്തപ്പെടുന്നതാണ്. അഖില മലങ്കര മർത്തമറിയം സമാജം വാർഷിക സമ്മേളനം 2016 ഏപ്രിൽ മാസം 27 മുതൽ 29 വരെയുള്ള തീയതികളിൽ പാമ്പാടി മാർ കുറിയാക്കോസ് ദയറായിൽ വച്ച് നടത്തപ്പെടുന്നതാണ്.

പെന്തിക്കോസ്തി ദിനത്തിൽ (മെയ് 15) ഉച്ച കഴിഞ്ഞ് 2 മണിക്ക് ബഥേൽ അരമനയിൽ വച്ച് അഭി. തിരുമനസ്സുകൊണ്ട് കുഞ്ഞുങ്ങൾക്ക് വിദ്യാരംഭം കുറിക്കുന്നു. ചെങ്ങന്നൂർ ഭദ്രാസന അംഗവും വള്ളിക്കാട്ട് ദയറായുടെ മാനേജറും ആയിരുന്ന വന്ദ്യ. ദി. വ. ശ്രീ. ഫീലിപ്പോസ് റമ്പാച്ചൻ മാർച്ച് മാസം 21-ാം തീയതി കർത്താവിൽ നിദ്ര പ്രാപിച്ചു.

ചെങ്ങന്നൂർ ഭദ്രാസന മർത്തമറിയം സമാജം ജനറൽ സെക്രട്ടറി ലിസ്സി വർഗീസ് ഏപ്രിൽ മാസം 1-ാം തീയതി ദൈവ സന്നിധിയിലേക്ക് വിളിച്ച് അടുപ്പിക്കപ്പെട്ടു. ആത്മീയ ശുശ്രൂഷാ രംഗത്ത് അദ്ധ്വാനിച്ച് കർത്തൃ സന്നിധി പുകിയ ഇരുവർക്കും വേണ്ടി ദൈവ സന്നിധിയിൽ പ്രാർത്ഥിക്കുന്നതോടൊപ്പം ചെങ്ങന്നൂർ ഭദ്രാസനത്തിന്റെ ആദരഞ്ജലികൾ അറിയിക്കുന്നു. കൊല്ലം ജില്ലയിലെ പരവൂരിൽ 106ൽ അധികം പേരുടെ ജീവഹാനിക്കു കാരണം ആകുകയും 200ൽ അധികം ആളുകൾക്ക് ഗുരുതരമായ പരിക്കുകൾക്കിടയാവുകയും ചെയ്ത കേരളം കണ്ടഷ്ണറും വലിയ വെടിക്കെട്ട് അപകടത്തിൽ ചെങ്ങന്നൂർ ഭദ്രാസനത്തിനുള്ള ദുഃഖം രേഖപ്പെടുത്തുന്നു. ദുഃഖാർത്ഥരായ കുടുംബങ്ങളുടെ വേദനയിൽ പങ്കുചേരുന്നു.

ഉത്സവങ്ങളുടെയും പെരുന്നാളുകളുടെയും ഭക്തി നഷ്ടപ്പെടുത്തിക്കൊണ്ട് അത്യന്തം അപകടകരമായ വെടിക്കെട്ടു പോലെയുള്ള ആഘോഷങ്ങൾ മൂലം ഉണ്ടാകുന്ന ദുരന്തത്തിൽ അഭിവന്ദ്യതിരുമേനി ഉൽകണ്ഠ രേഖപ്പെടുത്തിക്കൊണ്ട് പള്ളി പെരുന്നാളുകളിൽ ആചാരവെടി ഒഴിച്ചുള്ള വെടിക്കെട്ടുകൾ ഒഴിവാക്കണമെന്നും അതിനായി വേർതിരിക്കുന്ന പണം സാധുജന സംരക്ഷണത്തിനും, ജീവകാരുണ്യ പ്രവർത്തനത്തനങ്ങൾക്കും വിനിയോഗിക്കണമെന്നും കല്പന മുഖാന്തിരം ഇടവകകളെ അറിയിച്ചിട്ടുണ്ട്.

ഭദ്രാസന മർത്തമറിയം സമാജത്തിന്റെ പ്രവർത്തനോദ്ഘാടനം ഏപ്രിൽ മാസം 26-ാം തീയതി ചെമ്പാഴ് 2.30 ന് ബഥേൽ അരമനയിൽ വച്ച് നടത്തുന്നതാണ് എല്ലാ യൂണിറ്റുകളിൽ നിന്നും കുറഞ്ഞത് 5 പ്രതിനിധികൾ വീതം വന്നു സംബന്ധിക്കണം.

ഫാ. തോമസ് കൊക്കാപ്പറമ്പിൽ

(മെത്രാസന സെക്രട്ടറി)

ദശാംശ സമാഹരണ പദ്ധതി 2015 - 16

12.04.2015 - ഉള്ളന്നൂർ സെന്റ് ജോർജ്ജ് ചെറിയപ്പള്ളി (10040) 26.04.2015 - കുട്ടംപേരൂർ സെന്റ് മേരീസ് (52551) 03.05.2015 - കുറിച്ചിമുട്ടം സെന്റ് സ്റ്റീഫൻസ് (7710) 10.05.2015 - ബുധനൂർ സെന്റ് ഏലീയാസ് (34410) 17.05.2015 - കാരയക്കാട് സെന്റ് മേരീസ് സീനായ്ക്കുന്ന് (27900) 31.05.2015 - ഉള്ളന്നൂർ സെന്റ് മേരീസ് (25001) 07.06.2015 വെൺമണി സെന്റ് മേരീസ് (40700) 14.06.2015 - പുത്തൻകാവ് സെന്റ് മേരീസ് (21645) 21.06.2015 - ചെങ്ങന്നൂർ സെന്റ് ഇഗ്നേഷ്യസ് (46150) 26.05.2015 - ഓലിക്കൽ മാർ ഗ്രിഗോറിയോസ് (11200) 05.07.2015 - മെഴുവേലി ഹോളി ഇന്നസെന്റ്സ് (72601) 12.07.2015 - തോട്ടപ്പുഴ മാർ ഗ്രിഗോറിയോസ് (41450) 19.07.2015 - പാണ്ടനാട് സെന്റ് മേരീസ് (14600) 26.07.2015 - കോട്ടുകുളഞ്ഞി പ്രകാശഗിരി സെന്റ് മേരീസ് (17180) 02.08.2015 - ചെങ്ങന്നൂർ ബഥേൽ മാർ ഗ്രിഗോറിയോസ് (66853) 09.08.2015 - ഇടവകാട് സെന്റ് മേരീസ് (10750) 16.08.2015 - ചെറിയനാട് സെന്റ് മേരീസ് (27730) 30.08.2015 - മാരാമൺ സെന്റ് മേരീസ് (15980) 13.09.2015 - ഇടനാട് സെന്റ് മേരീസ് (9000) 20.09.2015 മാ ണ ള ി ര് സെന്റ് തോമസ് (35000) 27.09.2015 - പുല്ലാട് സെന്റ് ജോർജ്ജ് (5000) 04.10.2015 - പാണ്ടനാട് സെന്റ് തോമസ് (7300) 18.10.2015 - കുറ്റൂർ ബഥാന്യ മാർ ഗ്രിഗോറിയോസ് (12400) 01.11.2015

ആല സെന്റ് ജോർജ്ജ് (6190) 08.11.2015 - യോർദ്ധാൻപുരം മാർ ഗ്രിഗോറിയോസ് (9400) 15.11.2015 - പേരിശ്ശേരി സെന്റ് മേരീസ് (22050) 22.11.2015 - ഓതറ സെന്റ് മേരീസ് (23130) 29.11.2015 - തിരുവൻവണ്ടൂർ സെന്റ് ജോർജ്ജ് (4510) 13.12.2015 - പിരളശ്ശേരി സെന്റ് ജോർജ്ജ് സിംഹാസനപ്പള്ളി (9500) 27.12.2015 - അറത്തിൽ സെന്റ് ജോർജ്ജ് മഹാഇടവക (14000) 10.01.2016 - നീർവിളാകം മാർ ഗ്രിഗോറിയോസ് (8931) 17.01.2016 - കുരമ്പാല സെന്റ് തോമസ് (29700) 24.01.2016 - ആറാട്ടുപുഴ സെന്റ് മേരീസ് (35200) 31.01.2016 - പേരിശ്ശേരി ഈസ്റ്റ് മാർ ഗ്രിഗോറിയോസ് (32220) 07.02.2016 - വള്ളംകുളം സെന്റ് മേരീസ് (19020) 14.02.2016 - മുളക്കുഴ സെന്റ് മേരീസ് (22180) 21.02.2016 - കല്ലുകൽ സെന്റ് ഇഗ്നേഷ്യസ് (17410) 28.02.2016 - നെല്ലിമല മാർ ഗ്രിഗോറിയോസ് (20760) 06.03.2016 - കൂടശ്ശനാട് സെന്റ് സ്റ്റീഫൻസ് കത്തീഡ്രൽ (10170) 13.03.2016 - പുഴിക്കാട് സെന്റ് ജോർജ്ജ് (31110)

2015-16 സാമ്പത്തിക വർഷം ഏറ്റവും കൂടുതൽ തുക മെഴുവേലി ഹോളി ഇന്നസെന്റ്സ് വലിയപ്പള്ളിയിൽ നിന്നും സമാഹരിക്കപ്പെട്ടു. വലുതും ചെറുതുമായ തുകകൾ നൽകിയ എല്ലാ ഇടവകകളോടും, വികാരിമാരോടും, അംഗങ്ങളോടുംമുള്ള നന്ദി അറിയിക്കുന്നു.

കർത്തൃശുശ്രൂഷയിൽ

ഫാ. എൽവിൻ തോമസ്

കർഷകതിലകം അവാർഡ്

ഉള്ളന്നൂർ സെന്റ് മേരീസ് യുവജനപ്രസ്ഥാനത്തിന്റെ നേതൃത്വത്തിൽ ഇടവകയിലെ മികച്ച കർഷകരെ കണ്ടെത്തുന്നതിനായി പ്രസ്ഥാനത്തിന്റെ പ്രഥമസംരംഭം കർഷകതിലകം കാർഷിക അവാർഡ് വിതരണം ദേവാലയത്തിൽ സംഘടിപ്പിക്കപ്പെട്ടു. നിരവധി അപേക്ഷകരിൽനിന്നും മികച്ച കർഷകരെ കണ്ടെത്തുന്നതിനായി കൃഷി ഓഫീസർ ശ്രീ.ബിജു വർഗ്ഗീസിന്റെ നേതൃത്വത്തിൽ കൃഷിസ്ഥലം സന്ദർശിച്ച് മികച്ച കർഷകനെ കണ്ടെത്തി. അഭിവന്ദ്യ. ഡോ.ഗബ്രിയേൽ മാർ ഗ്രിഗോറിയോസ് തിരുമനസ് കൊണ്ട്, ശ്രീ. സണ്ണി കൊട്ടയ്ക്കാട്ടിന് കർഷകതിലകം അവാർഡ് നൽകി ആദരിച്ചു. ഇതിനോടൊപ്പം ഇടവകയിലെ മികച്ച ഏഴ് കർഷകർക്ക് പ്രശംസാ പത്രം നൽകി ആദരിച്ചു.

ഉപകാര സ്മരണ



വി. യുദാശ്ശീഹായുടെ മദ്ധ്യസ്ഥതയിൽ ഉദ്ദിഷ്ടകാര്യം സാധിച്ചതിൽ നന്ദി അർപ്പിച്ചുകൊള്ളുന്നു.

- ഒരു വിശ്വാസി -



ബഹു. സണ്ടേസ്കൂൾ സഹപ്രവർത്തകരേ,

നമ്മുടെ കർത്താവിന്റെ ഉയിർപ്പുപെരുന്നാൾ ഏറ്റവും അനുഗ്രഹപ്രദമായി ലോകമെമ്പാടും കൊണ്ടാടി. അതിൽ ഭാഗമാകാൻ ദൈവം നൽകിയ കൃപയെ ഓർത്ത് സ്തുതിയ്ക്കാം. സണ്ടേസ്കൂൾ പ്രസ്ഥാനത്തെ സംബന്ധിച്ചു ഏപ്രിൽ മാസം ഏറ്റവും സന്തോഷകരമായ ഒരു മാസമാണ്. കാരണം ഏപ്രിൽ ഒന്നുമുതൽ മിക്കയൂണിറ്റിലും OVBS സജീവമായി ഉദ്ഘാടനത്തോടെ ആരംഭിക്കുകയുണ്ടായി. മുൻവർഷത്തേക്കാൾ മെറ്റീരിയൽസിന്റെ ഗുണമേന്മയും പാഠ്യപദ്ധതിയും അദ്ധ്യാപകരേയും വിദ്യാർത്ഥികളേയും കൂടുതൽ ആകർഷിക്കുന്നു. സജീവമായി നേതൃത്വം നൽകുന്ന എല്ലാ യൂണിറ്റ് പ്രവർത്തകരേയും അനുമോദിക്കുന്നു.

OVBS ഗാനപരിശീലനം ബീഥൽ അരമനയിൽ വെച്ചു നടത്തി. ബഹു. വിൽസൺ ശങ്കരത്തിൽ അച്ചന്റെ നേതൃത്വത്തിൽ നടത്തപ്പെട്ട ഗാനപരിശീലനത്തിൽ ശ്രീമതിമാരായ ലിജി ബിനോയി, സുനിത മാത്യു എന്നിവർ ഭദ്രാസനതലത്തിൽ നേതൃത്വം നൽകി. കൂടാതെ കൺവീനർ, സുപ്രണ്ട് എന്നിവർക്കായി പ്രത്യേകം ക്ലാസുകൾ നടത്തി. ഈ വർഷം OVBS യൂണിറ്റുകളിലേക്ക് ESO മാത്രം പ്രത്യേകം പരിശീലനം നൽകി ചില യൂണിറ്റുകളിലേക്ക് അയയ്ക്കുകയുണ്ടായി. കേന്ദ്രത്തിലെ നിർദ്ദേശങ്ങൾ യൂണിറ്റുതലത്തിൽ പ്രാവർത്തികമാക്കുവാൻ ESO മാരുടെ സേവനം എടുത്തുപറയാവുന്നതാണ്.

കൂടാതെ എല്ലാ യൂണിറ്റിൽ നിന്നും വിദ്യാർത്ഥികൾ OVBS നേക്കുറിച്ചുള്ള അഭിപ്രായങ്ങൾ എഴുതി അറിയിക്കുവാൻ അദ്ധ്യാപകർ പ്രോത്സാഹനം നൽകേണ്ടതാണ്.

സഹപാഠ്യമത്സരങ്ങളിൽ വിജയികളായ കുട്ടി

കളുടെ ഫോട്ടോ ഫെബ്രുവരി 28-ാം തീയതിയ്ക്കകം നൽകണമെന്ന് ആവശ്യപ്പെട്ടിട്ടും ചുമതലക്കാർ വിമുക്തത കാട്ടിയതിനാൽ വാർഷിക റിപ്പോർട്ടിൽ ചേർക്കാൻ സാധിക്കാതെ വരുന്നു.

അനുശോചനം

സൺഡേ സ്കൂൾ ചെങ്ങന്നൂർ ഡിസ്ട്രിക്ട് ഇൻസ്പെക്ടർ, അദ്ധ്യാപക പ്രതിനിധി എന്നീ നിലയിൽ വളരെ സ്തുത്യർഹമായ നിലയിൽ സേവനമനുഷ്ഠിച്ച പേരിശ്ശേരി ഇടവകാംഗം ശ്രീമതി ലിസ്സി വർഗ്ഗീസിന്റെ ദേഹവിയോഗത്തിലും, മുളക്കുഴ സെന്റ് മേരീസ് സണ്ടേ സ്കൂൾ അദ്ധ്യാപകനായി സേവനമനുഷ്ഠിച്ച ശ്രീ. കൊച്ചയിപ്പ് എന്നിവരുടെ ദേഹവിയോഗത്തിലും സണ്ടേ സ്കൂൾ ഭദ്രാസന കൗൺസിലിന്റെ പ്രാർത്ഥനാപരമായ അനുശോചനം രേഖപ്പെടുത്തുന്നു.

അനുമോദനം

കഴിഞ്ഞ മൂന്നുവർഷമായി ഭദ്രാസന വൈസ് പ്രസിഡന്റായി പ്രവർത്തിച്ച ബഹുമാനപ്പെട്ട ജോസ് തോമസ് അച്ചനോട് പ്രസ്ഥാനത്തിന്റെ കടപ്പാട് നിസ്തുലമാണ്. അച്ചനോടുള്ള നന്ദി അറിയിക്കുന്നതിനോടൊപ്പം 2016 ഏപ്രിൽ ഒന്നു മുതൽ പ്രസ്ഥാനത്തിന്റെ വൈസ് പ്രസിഡന്റായി അഭിവന്ദ്യ തോമസ് മാർ അത്താനാസിയോസ് തിരുമനസ്സുകൊണ്ട് നിയമിച്ച ബഹു. മാത്യു വർഗ്ഗീസ് അച്ചനോട് അനുമോദനവും അറിയിക്കുന്നു.

ഭദ്രാസന കൗൺസിലിനുവേണ്ടി

വർഗ്ഗീസ് ജി. കാവുപുറം

ഡയറക്ടർ



AAMIGOZZ
NASHIK DHOL

ARATTUPUZHA P.O., CHENGANNUR

Ph: 9645831598, 9656845466, 8086806883

കാൽകഴുകൽ ശുശ്രൂഷ



ബുധനൂർ സെ. ഏലിയാസ് ഓർത്തഡോക്സ് ഇടവകയുടെ ആഭിമുഖ്യത്തിൽ പീഡാനുഭവ വാരത്തിൽ കാൽകഴുകൽ ശുശ്രൂഷ നടത്തി. ഇടവകാംഗവും ബ്രഹ്മവാർ ഭദ്രാസനാധിപനുമായ അഭി.യാക്കോബ് മാർ ഏലിയാസ് മെത്രാപ്പോലീത്താ മുഖ്യ കാർമ്മികത്വം നിർവ്വഹിച്ചു. വൈദിക സംഘം ജനറൽ സെക്രട്ടറി ഫാ. തോമസ് അമയിൽ പ്രധാന സന്ദേശം നൽകി. ഭദ്രാസന സെക്രട്ടറി ഫാ. തോമസ് കൊക്കാപ്പറമ്പിൽ, വികാരി. ഫാ. സുനിൽ ജോസഫ്, ഭദ്രാസന വൈദിക സംഘം, ജനറൽ കൺവീനർ സജി പട്ടരമം, ട്രസ്റ്റി സാബു പോക്കാട്ട്, സെക്രട്ടറി കെ. ജെ. മാത്യു, കമ്മറ്റി അംഗങ്ങൾ തുടങ്ങിയവർ നേതൃത്വം നൽകി.


എം. ജി. ഒ. സി. എസ്. എം. യൂണിറ്റ് രൂപീകരണവും പ്രവർത്തന ഉദ്ഘാടനവും



കടമാൻകുളം സെന്റ് മേരീസ് ഓർത്തഡോക്സ് ദേവാലയത്തിൽ എം. ജി. ഒ.സി.എസ്. എം പ്രവർത്തന ഉദ്ഘാടനം 03-04-2016 ൽ ചെങ്ങന്നൂർ ഭദ്രാസന എം. ജി. ഒ.സി.എസ്. എം ജനറൽ സെക്രട്ടറി ഡോ. റോബിൻ സാമുവേൽ നിർവ്വഹിച്ചു. പ്രസ്തുത പരിപാടിയിൽ വികാരി. ഫാ. ജിജു സാമുവേൽ അദ്ധ്യക്ഷത വഹിച്ചു. സൺഡേ സ്കൂൾ പന്തളം ഡിസ്ട്രിക്ട് ഓർഗനൈസർ ജോൺസൺ, മുൻ സഭാ മാനേജിംഗ് കമ്മിറ്റി അംഗം ഏബ്രഹാം മാത്യു വീരപ്പള്ളി, അബു എബ്രഹാം, കെ. പാപ്പി, രാജു. ഡി, സിജോ ജോയ് എന്നിവർ ആശംസ അറിയിച്ചു.

6-ാം മാർത്തോമ്മാ അവാർഡ്-2016

പുത്തൻകാവ് സെന്റ് മേരീസ് ഓർത്തഡോക്സ് കത്തീഡ്രലിൽ കബറടക്കിയിരിക്കുന്ന വലിയ മാർ ദിവനാസ്യോസ് (ആറാം മാർത്തോമ്മ) സ്മരണാർത്ഥം ഏർപ്പെടുത്തിയിട്ടുള്ള മാർത്തോമ്മാ അവാർഡ് ഏപ്രിൽ മാസം 18-ാം തീയതി തിങ്കളാഴ്ച രാവിലെ 10.30 ന് ദിശതാബ്ധി സ്മാരക മന്ദിരത്തിൽ വെച്ച് നടക്കുന്ന പൊതുസമ്മേളനത്തിൽ പരിശുദ്ധ കാതോലിക്കാ ബാവാ തിരുമേനി കണ്ടനാട് വെസ്റ്റ് ഭദ്രാസനാധിപൻ അഭിവാന്ദ്യ ഡോ. മാത്യൂസ് മാർ സേവേറിയോസ് മെത്രാപ്പോലീത്തായ്ക്ക് നൽകുന്നതാണ്.



മലങ്കര ഓർത്തഡോക്സ് സഭാ സുന്നഹദോസ് സെക്രട്ടറിയും ഓർത്തഡോക്സ് തിയോളജിക്കൽ സെമിനാരി അദ്ധ്യാപകനും, കണ്ടനാട് വെസ്റ്റ് ഭദ്രാസനാധിപനുമായ അഭി.ഡോ.മാത്യൂസ് മാർ സേവേറിയോസ് മെത്രാപ്പോലീത്തയുടെ ജീവകാരുണ്യ പ്രവർത്തനരംഗത്തെ മികച്ച സംഭാവനകളെ കണക്കിലെടുത്താണ് അവാർഡ്.

അഭിനന്ദനങ്ങൾ

56-ാമത് കേരള സംസ്ഥാന സ്കൂൾ കലോത്സവത്തിൽ ക്ലാർനെറ്റ്/ ബ്യൂഗിൾ മത്സരത്തിൽ ഒന്നാം സ്ഥാനവും എ ഗ്രേഡും കരസ്ഥമാക്കിയ ജോയൽ മാത്യു ജോസ്. പന്തളം കൂടശ്ശനാട് തെങ്ങുവിലയിൽ ഫാ. ജോസ് തോമസിന്റെയും ശ്രീമതി സുസി ജോസിന്റെയും മകനാണ്.



സുവിശേഷ സംഘം ധ്യാനം

ഭദ്രാസന സുവിശേഷസംഘത്തിന്റെ ആഭിമുഖ്യത്തിൽ നടത്തുന്ന ധ്യാനം 2016 ഏപ്രിൽ മാസം 29-ാം തീയതി വെള്ളിയാഴ്ച രാവിലെ 9.30 മുതൽ ചെങ്ങന്നൂർ സെന്റ് ഇഗ്നേഷ്യസ് കത്തീഡ്രൽ ദേവാലയത്തിൽ വച്ച് നടക്കും അഭി. തോമസ് മാർ അത്താനാസിയോസ് തിരുമേനി അദ്ധ്യക്ഷത നിർവ്വഹിക്കും.